

காலைக்கதிர்

Kalāikkathir

வவுனியா நகரில்
அசல் 22 கரட்
தங்க நகைகளுக்கு
நாடுங்கள்

சன்சிகா
நகைமாடம்
இல.114, பஸார் வீதி,
வவுனியா.
தொலைபேசி: 024 222 4028

விடியல் 01

வள்ளுவர் ஆண்டு 2048

ஆழ் 26, வெள்ளிக்கிழமை 11.08.2017

கதிர் 278

பதவி துறந்தார் ரவி கருணாநாயக்க!

கொழும்பு, ஓகஸ்ட் 11

நல்லாட்சி அரசின் வெளிவிவகார அமைச்சர் ரவி கருணாநாயக்க நேற்று தனது அமைச்சுப் பதவியைத் துறந்தார்.

மத்திய வங்கி பிணைமுறி விற்பனை முறைகேடு தொடர்பான விவகாரத்தில் ரவி கருணாநாயக்கவின் பெயர் அடிபட்டு வரும் நிலையில் சுயாதீன விசாரணைக்கு இடமளிக்கும் வகையில் பதவி விலகவேண்டும் என ஆளும் கட்சிக்குள்ளேயே எதிர்ப்புகள் எழுந்துள்ளன. கூட்டு எதிரணியான மஹிந்த அணியும் ரவிக்கு எதிராக நம்பிக்கையில்லாப் பிரேரணை கொண்டு வந்துள்ளது.

பக்கம் 18 >>>



12 தமிழக மீனவர் நெடுந்தீவுக் கடலில் புதனிரவு கைது!

யாழ்ப்பாணம், ஓக.11 இலங்கை கடற்படப்புக்குள் அத்துமீறி நுழைந்து மீன்பிடியில் ஈடுபட்ட குற்றச்சாட்டில், 12 தமிழக மீனவர்கள் நேற்றுமுன்தினம் கைதுசெய்யப்பட்டுள்ளனர்.

நெடுந்தீவு கடற்படப்பில், புதன்கிழமை இரவு இவர்கள் கடற்படையினரால் கைதுசெய்யப்பட்டுள்ளனர். இவர்கள் மீன்பிடிக்கப் பயன்படுத்திய 3 படகுகளும் கைப்பற்றப்பட்டுள்ளன.

கைது செய்யப்பட்ட மீனவர்களை யாழ்.நீரியல் வளத்துறை அதிகாரிகளிடம் ஒப்படைக்க நடவடிக்கை எடுத்துள்ளதாக கடற்படையினர் குறிப்பிட்டுள்ளனர்.

இதேவேளை, கடந்த செவ்வாயன்று 49 தமிழ் மீனவர்கள் கைதுசெய்யப்பட்டமையைத் தொடர்ந்து தமிழ்நாட்டில் வேலைநிறுத்தப் போராட்டம் அறிவிக்கப்பட்டது. இந்நிலையிலேயே இந்த மீனவர்களும் கைதுசெய்யப்பட்டுள்ளனர். (இ)

அளபு அருணாசலீ

நிலவுக்கும் போய் வந்தவைக்கும் உவையன் 'டிமிக்கி' விடுவினம் கண்டாயளே...!

ஊடகவியலாளர்களுக்கு இப்போது முழு சுதந்திரம்!

அச்சம் அகன்றது என ஊடக அமைச்சர் யாழில் அறிவிப்பு



யாழ்ப்பாணம், ஓக.11 ஊடகவியலாளர்களை அச்சுறுத்தல், வெள்ளை வானில்கூத்துவது போன்ற செயற்பாடுகள் எமது நல்லாட்சி அரசில் இல்லாமல் செய்யப்பட்டுள்ளது

என நிதி மற்றும் வெகுசன ஊடகத் துறை அமைச்சர் மங்கள சமரவீர தெரிவித்துள்ளார்.

நேற்று யாழ்ப்பாணம் தெல்லிப்பழையில் நடைபெற்ற பக்கம் 18 >>>

பின்வரிசையில் அமர்ந்தார் ரவி!

கொழும்பு, ஓக.11 தனது பதவி விலகும் முடிவை அறிவிப்பதற்காக நாடாளுமன்றத்துக்கு நேற்று பிற்பகல் 1.30 மணியளவில் வருகை தந்தார் ரவி கருணாநாயக்கா.

எம்.பிக்களுக்கூரிய சிறப்புரிமையின் கீழ்தான் ஏற்புதவிவிலகும் முடிவை எடுத்தார் என்பது குறித்து ரவி விரிவாக விளக்கமளித்தார். உரையை முடித்துக்கொண்ட அவர் ஆளும் கட்சியின் முன்வரிசையில் இருந்து வெளியேறி பின்வரிசைக்குச் சென்று அமர்ந்து கொண்டார். பின்வரிசையில் பக்கம் 18 >>>

அரசின் வாக்குறுதிகள் நிறைவேற்றப்படுவதை அமெரிக்கா கண்காணித்து உறுதி செய்யவேண்டும்

கொழும்பில் அந்நாட்டின் உயர்மட்டப் பிரதிநிதிகளிடம் சம்பந்தம் எடுத்துரைப்பு

கொழும்பு, ஓக.11 சர்வதேச சமூகத்துக்கு இலங்கை அரசு வழங்கியுள்ள வாக்குறுதிகளை நிறைவேற்றுவதை அமெ

ரிக்கா உறுதி செய்யவேண்டும். விசேடமாக மனித உரிமை கவுன்ஸிலின் தீர்மானம் முழுவதுமாக நடைபெற்ற பக்கம் 18 >>>



தமிழரசுக் கட்சி மத்திய குழு வவுனியாவில் 26ஆம் கூடும்

கொழும்பு, ஓக.11 இலங்கைத் தமிழரசுக் கட்சியின் மத்திய குழு, இப்போதைக்கு கூடுவது சாத்தியம் இல்லை என்றும் - எதிர்வரும் 26ஆம் திகதி வவுனியாவில் கூடும்

என்றும் 'காலைக்கதிருக்கு' நேற்றிரவு தெரியவந்தது.

நாளைய மறுதினம் ஞாயிற்றுக்கிழமை வவுனியாவில் மத்திய குழுவைக் பக்கம் 18 >>>

நண்பனைக் கொல்வதற்கே சென்றோம் அச்சத்தால் பொலிஸாரை வெட்டினோம்

ரவுடிக் கும்பலின் தலைவர் வாக்குமூலம் யாழ்ப்பாணம், ஓக.11 "எனது நண்பனை வெட்டிக் கொலை செய்வதற்கு நானும் நண்பர்களும் சென்றோம். அவன் வீட்டில் இல்லை. திரும்பி வரும்

போது வழியில் பொலிஸார் வந்தனர். அவர்கள் எங்களை மடக்கிப் பிடிக்கவே வருகின்றனர் என எண்ணியதாலேயே அவர்களைத் துரத்தித் துரத்தி

வெட்டினோம்" - இவ்வாறு ஆவா குழுவின் அடையாளப் படுத்தப்பட்ட ரவுடிக் கும்பலின் தலைவர் எனக் கூறப்படும் சத்தியவேல் நாதன் நிஷாந்தன் (நிஷாவிக்கர்) பக்கம் 18 >>>

ரவி பதவி விலகியமைக்கு ரணில் புகழ்ந்து பாராட்டு

கொழும்பு, ஓக.11 வெளிவிவகார அமைச்சர் ரவி கருணாநாயக்க பதவி விலகியமைக்கு பிரதமர் ரணில் விக்கிரமசிங்க பாராட்டுத் தெரிவித்துள்ளார். எந்தவொரு விசா

ரணைகளிலும் நல்லாட்சி அரசு தலையிடாது என்பதையே இந்த விசாரணை எடுத்துக் காட்டுகின்றது எனவும் ரணில் தெரிவித்திருக்கின்றார்.

பக்கம் 18 >>>

ரவியின் துணிச்சலான முடிவு; வெகுவாக மெச்சினார் சம்பந்தன்!

கொழும்பு, ஓக. 11 ரவி கருணாநாயக்கவின் முடிவைத் துணிச்சலான செயற்பாடு எனப் பாராட்டினார் எதிர்க்கட்சித் தலைவரும் தமிழ்த் தேசியக் கூட்டமைப்பின் தலைவருமான இரா.சம்பந்தன்.

அமைச்சுப் பதவியை ராஜிநாமா செய்யும் அறிவிப்பை சபையில் ரவி கருணாநாயக்க விடுத்த பின்னர் அது குறித்து கருத்து வெளியிட்டபோது சம்பந்தன் மேற்கண்டவாறு கூறினார். பக்கம் 18 >>>

சம்பந்தனை சாடினர் மஹிந்த அணியினர்

கொழும்பு, ஓக.11 அமைச்சுப் பதவியை ராஜிநாமா செய்த ரவி கருணாநாயக்கவைப் பாராட்டிப் பேசிய எதிர்க்கட்சித் தலைவர் இரா.சம்பந்தனை மஹிந்த அணியினர் சபைக்குள் கடுமையாகச் சாடினர்.

வெளிவிவகார அமைச்சர் ரவி கருணாநாயக்க தனது அமைச்சுப் பதவியை ராஜிநாமா செய்யும் அறிவிப்பை நேற்று நாடாளுமன்றில் உத்தியோக பூர்வமாக விடுத்தார்.

அதைத் தொடர்ந்து பக்கம் 18 >>>

இராணுவத் தளபதி மகேஷ் சேனாநாயக்க பொன்சேகா, கிரிஷாந்தவைச் சந்தித்தார்

படைத்துறை விடயங்கள் குறித்து ஆராய்வு

கொழும்பு, ஓக.11 இராணுவத் தளபதி லெப்டினன் ஜெனரல் மகேஷ் சேனாநாயக்க நேற்று முன்னாள் இராணுவத் தளபதி பீல்ட் மார்ஷல்

சரத் பொன்சேகா மற்றும் பாதுகாப்பு பதவி நிலை பிரதானி ஜெனரல் கிரிஷாந்த டி சில்வா ஆகியோரைச் சந்தித்துக் கலந்துரையாடியுள்ளார். பக்கம் 18 >>>

பாதாளக் கோஷ்டியை அடக்கி ஒடுக்குவதற்கு விசேட பொலிஸ்!

கொழும்பு, ஓக. 11 பாதாளக் கோஷ்டிகளை அடக்கி ஒடுக்குவதற்காக விசேட பொலிஸ் பிரிவு ஒன்று அமைக்கப்படும் என்று சட்டம், ஒழுங்கு அமைச்சர் சாகல ரத்நாநாயக்க தெரிவித்தார்.

நாடாளுமன்றத்தில் நேற்று வாய்மூல விடைக்கான கேள்வி நேரத்தின் போது, பாதாளக் கோஷ்டி பக்கம் 18 >>>

போக்குவரத்து விதிகளை
மீறினால் இனிமேல்
ரூ.25 ஆயிரம் தண்டம்

கொழும்பு, ஓக.11
வாகனச் சாரதிகள்
இழைக்கும் தவறுகளுக்
காக குறைந்த பட்சம்
25 ஆயிரம் ரூபா வரை
யான அபராதத்தை
விதிக்கும் யோசனைக்கு
அமைச்சரவை அனு
மதியளித்துள்ளது.

அமைச்சரவை முடி
வுகளை அறிவிக்கும்
நேற்றைய ஊடகவிய
லாளர் சந்திப்பில் அமைச்
சர் கயந்தகருணாத்திலக
இந்தத் தகவலை வெளி
யிட்டுள்ளார்.

இதன்படி, மது
போதையில் வாகனம்
செலுத்துதல், உரிய
வாகன அனுமதிப்
பத்திரம் மற்றும் காப்
புறுதி இல்லாமல் வாக
னம் செலுத்துதல், ரயில்
கடவைகளை கவ
னவீனமாகக் கடத்தல்
போன்ற தவறுகளுக்
காகவே இவ்வாறு அப
ராதம் விதிக்க அனுமதி
கிடைத்துள்ளது என்று
அவர் மேலும் கூறி
னார்.

(எ)

சமூக ஊடக பயன்பாடு குறித்து புதிய சட்ட வரைவுகள் அவசியம்

வலியுறுத்துகிறார் ஹிஸ்புல்லாஹ்



கொழும்பு, ஓக 11
சிறுபான்மை சமூகங்
களுக்கு எதிராக சமூக ஊடகங்
கள் வாயிலாக மேற்கொள்ளப்
பட்டு வரும் இனவாத
பிரசாரங்கள் தொடர்பில்
முறையான விசாரணைகள்
மேற்கொள்ளப்படுவதில்லை
என்று புனர்வாழ்வு மற்றும்
மீள்குடியேற்ற இராஜாங்க
அமைச்சர் எம்.எல்.ஏ.எம்.
ஹிஸ்புல்லாஹ் சாடியுள்ளார்.
இவ்வாறு முறையான விசா
ரணைகள் மேற்கொள்வதற்கு
சமூக ஊடகங்களின் பாவனை
மற்றும் அதன் பயன்பாடுகள்
தொடர்பில் புதிய சட்ட வரை
வுகள் மேற்கொள்ளப்பட
வேண்டும் என்று அவர் வலி
யுறுத்தினார்.

உண்மைக்குப் புறம்பான

தகவல்களை வெளியிட்டு
தமிழ், முஸ்லிம் மக்களுக்கு
எதிரான பிரசாரங்களை சமூக
ஊடகங்கள் வாயிலாக சிலர்
மேற்கொண்டு வருகின்றமை
தொடர்பில் கருத்துத் தெரி
விக்கும்போதே அவர் மேற்
கண்டவாறு குறிப்பிட்டார்.

இது தொடர்பில் அவர்
மேலும் தெரிவித்தவை வரு
மாறு:-

நாட்டில் சிறுபான்மையாக
வாழ்கின்ற தமிழ், முஸ்லிம்
மக்களுக்கு எதிரான நேரடி
இனவாதச் செயற்பாடுகள்
குறைவடைந்திருந்தாலும்,
மறைமுகமாக சமூக ஊடகங்
கள் வாயிலாக மேற்கொள்ளப்
பட்டு வரும் எதிர்ப்பு நடவ
டிக்கைகள் நாளுக்கு நாள்
அதிகரித்து வருகின்றமை
யைக் காணக் கூடியதாக
உள்ளது.

இவ்வாறான செயற்பாடுகள்
இளம் சந்ததியினர் மத்தியில்
பெரிய அதிர்வலையை ஏற்
படுத்தியுள்ளன. இது எதிர்
காலத்தில் நாட்டுக்கு ஆபத்
தான விளைவுகளை ஏற்படுத்தி
விடும். எனவே, சமூக ஊட
கங்களின் பாவனை மற்றும்
அதன் பயன்பாடுகள் தொடர்
பில் அரசு புதிய சட்டவரைவு
களைக் கொண்டு வருவதன்
ஊடாக சமூக ஊடகங்களைத்
துஷ்பிரயோகம் செய்வதை
தடுக்க முடியும்.

வடமாகாணத்தில் அண்
மையில் நடைபெற்ற சில
சம்பவங்களைச் சுட்டிக்காட்டி
சில சமூக வலைத்தளங்களில்
அப்பட்டமான பொய் பிரசா
ரங்கள் மேற்கொள்ளப்பட்டு
வருகின்றன. இதன் உண்
மைத் தன்மை தொடர்பில்
ஆராயாமல் அப்படியே நம்
புகின்ற இளம் சந்ததியினர்
மத்தியில் இனக்குரோதக்
கருத்துக்கள் ஆழமாக விதைக்
கப்படுகின்றன.

அவ்வாறே, முஸ்லிம்க
ளுக்கு எதிராகவும் மிக மோச
மான முறையில் சமூக வலைத்
தளங்களில் பிரசாரங்கள் செய்
யப்பட்டு வருகின்றன. முஸ்
லிம்களின் வியாபார நிலை
யங்கள், வீடுகள், நிறுவனங்
கள், காணிகளுக்கு சிலரும்
பல்கள் அத்துமீறி நுழைகின்
றதையும் அதனை சமூக
ஊடகங்களில் பதிவேற்றம்
செய்கின்றமையும் காண்கின்
றோம். இது நாட்டின் சட்டம்,
ஒழுங்கு விதிகளுக்கு முற்றி
லும் முரணான செயற்
பாடாகும். ஏதேனும் பிரச்சி
னைகள் இருக்குமாயின் சட்
டத்தை நடைமுறைப்படுத்து
கின்ற பொலிஸாரோ அல்லது
வேறு அதிகாரிகள் ஊடா
கவோ அந்தப்பிரச்சினைக்
கான தீர்வைக் காண வேண்
டும். அவ்வாறு இல்லாது
சமூக ஊடகங்கள் மூலம்

பிரச்சினைக்குத் தீர்வு காண
முற்பவது இன ஒற்றுமைக்கும்
நல்லிணக்கத்துக்கும் பாதக
மாக அமையும்.

இதேவேளை, சிறுபான்மை
சமூகங்களுக்கு எதிராக சமூக
ஊடகங்களில் போலி பிரசாரங்
களை மேற்கொள்ளும் நபர்க
ளுக்கு எதிராக சட்டம் சரியான
முறையில் இயங்கவில்லை
என்று பெரிய குற்றச்சாட்
டொன்றும் முன்வைக்கப்
படுகின்றது. அதனை உண்
மைப்படுத்தும் வகையில் சில
சம்பவங்களும் இடம்பெற்
றுள்ளன. பௌத்த மதத்தை
நிந்தனை செய்தார் என்பதற்
காக முஸ்லிம் இளைஞருக்கு
கடுமையான தண்டனையைப்
பெற்றுக் கொடுக்கப்பட்டது.
ஆனால், அவரை விட இஸ்
லாத்துக்கும், முஸ்லிம்களுக்கும்
எதிராக நேரடியாகவும், சமூக
வலைத்தளங்களிலும் பிரசாரம்
செய்பவர்களுக்கு எதிராக
எந்தச் சட்டமும் முறையாக
இயங்கவில்லை என்பது கவ
லைக்குரியதாகும்.

இவ்வாறு பக்கச்சார்பான
செயற்பாடுகளால் சிறுபான்
மையினருக்கு எதிரான இன
வாத கருத்துக்கள் சமூக வலைத்
தளங்களில் அதிகரித்துள்ளன.
இதனைக் கட்டுப்படுத்துவ
தற்கான எந்த ஒழுங்கு விதி
களும் பின்பற்றப்படுவதில்
லை.-என்றார். (எ)

சீனா திரும்பியது மருத்துவக் கப்பல்!



கொழும்பு, ஓக. 11

சீனக் கடற்படைக்குச் சொந்தமான ஹெபிங்பாங்
சுவோ எனும் மருத்துவக் கப்பல் வெற்றிகரமாக தனது
விஜயத்தை முடிவு செய்து நாடு திரும்பியது.

கடந்த 6 ஆம் திகதி 4 நாட்கள் நல்லெண்ண விஜ
யம் ஒன்றை மேற்கொண்ட அந்த கடற்படைக் கப்பலை
இலங்கை கடற்படையினரின் கடற்படை மரபுகளுக்கமைய
மரியாதையுடன் நேற்று முன்தினம் நாட்டை விட்டு
அனுப்பி வைத்தனர்.

'சமாதான பேழை' எனும் இந்தக்கப்பல் இலங்கையில்
நங்கூரமிட்டிருந்த காலத்தில் இலங்கை கடற்படையின
ருடன் இணைந்து பல்வேறு நிகழ்வுகளில் பங்கேற்றது.

வைத்தியபீட மாணவர் அமைப்பின் ஒருங்கிணைப்பாளருக்குப் பிடியானை

கொழும்பு, ஓக. 11
நீதிமன்றத்துக்கு சமூகமளிக்
காத வைத்திய பீட மாணவர்
அமைப்பின் ஒருங்கிணைப்பா
ளர் ரயன் ஜயலத் உட்பட
ஐவரை கைது செய்யுமாறு
நீதிமன்றம் நேற்று பிடியானை
பிறப்பித்துள்ளது.

கோட்டை நீதிவான் நீதிமன்
றத்தின் நீதிபதி லங்கா ஜய
திலக்க இந்த உத்தரவை பிறப்
பித்துள்ளார்.

பொதுமக்களுக்கு இடை
யூறு ஏற்படும் வகையில் ஆர்ப்
பாட்டம் நடத்தியமை தொடர்பில்
குற்றஞ் சாட்டப்பட்டிருந்த

ரயன் ஜயலத் உட்பட ஐவரைக்
கைது செய்யுமாறு இதற்கு
முன்னர் வழக்கு விசாரணை
யின் போது கோட்டை நீதிவான்
நீதிமன்றம் உத்தரவிட்டிருந்
தது.

இதேவேளை, நேற்று இடம்
பெற்ற வழக்கு விசாரணையின்
போது அந்த நபர்கள் கைது
செய்யப்படாமல்கான காரணம்
தொடர்பில் கொள்ளப்பிட்டிய
பொலிஸாரிடம் கேள்வி யெழுப்
பிய நீதிவான் ஐவரையும் உடன
டியாகக் கைது செய்து நீதிமன்
றத்தில் முன்னிலைப்படுத்துமாறு
உத்தர விட்டார். (எ)

சின்மயா மிஷனில் இன்று அருளுரை

நல்லூர், ஓக.11

நல்லூர் உற்சவத்தை
யொட்டி பருத்தித்துறைவீதி,
இலக்கம் 700 என்ற முகவரியில்
உள்ள யாழ்ப்பாணம் சின்மயா
மிஷனில் ஆன்மீக அருளுரை
நிகழ்வு இடம்பெற்று வருகிறது.

நாளாந்தம் பிரம்மச்சாரி
ஜாக்கரத சைதன்யா சுவாமிகள்
மாலை 7.15 மணி முதல் 8
மணிவரை அருளுரை வழங்கு
வார்.

இன்றைய தலைப்பு:
'பற்றின்மை?'

நல்லூரில் இன்று நாடகத் திருவிழாவில் இரு நாடகங்கள்

நல்லூர் பெரும் திருவிழாக்
காலத்தில் செயல்திறன் அரங்க
இயக்கம் நடத்தும் 'நாடகத்திரு
விழா' எதிர்வரும் 18 ஆம் திகதி
வெள்ளிக்கிழமை வரை
தொடர்ந்து நடைபெறும்.

இந்த நாடகத் திருவிழா
நல்லூர் குறுக்கு வீதியில்
அமைந்துள்ள பண்டாரக்குளத்
தின் முன்பாகவுள்ள பஞ்சபூத
அரங்கிலே நடைபெறும். இதில்
தே.தேவானந்தின் 'ஏகாந்தம்'
(வேடமுக நாடகம்) இன்று
வெள்ளிக்கிழமை இரவு 7
மணிமுதல் 7.45 மணி வரை
யும், குழந்தைம.சண்முகலிங்கத்
தின் 'பஞ்சவர்ண நரியார்' (சிறு
வர் நாடகம்) இரவு 8 மணி
முதல் 9.15 மணிவரையும்
இடம்பெறவுள்ளன.



நல்லூர் ஆலய
கூழலில் இன்று...

யாழ்ப்பாணம், ஓக.11

இலங்கை இளங்கலைஞர் மன்றம் நல்லூர் முருகன் உற்சவ
காலத்தை ஒட்டி தெல்லிப்பழை துர்க்காதேவி தேவஸ்தானத்தின்
அனுசரணையுடன் நடத்தும் தெய்வீக இசையரங்கு இன்று
வெள்ளிக்கிழமை மாலை 6.45 மணிமுதல் இரவு 8 மணிவரை
நல்லூர் துர்க்காதேவி மணிமண்டபத்தில் இடம்பெறும்.

இன்றைய நிகழ்வில் பாட்டு: தேனுக்கா கருணாகரன் வயலின்:
சுவர்ணாங்கி சுதர்சன், மிருதங்கம்: சி.செந்திரன், கெஞ்சிரா:
நா.சிவசுந்தரசர்மா.

நல்லூர் உற்சவத்தில் உலக சைவத் திருச்சபை இலங்கை
நடத்திவரும் தெய்வீகச் சிறப்பு நிகழ்வு நல்லூர் ஸ்ரீலக்ஷ்
ஆறுமுகநாவலர் மணிமண்டபத்தில் மாலை 6.45 மணிமுதல்
7.45 மணிவரை நடைபெற்று வருகிறது. அந்த வகையில்
இன்று சைவப்புவவர் சைவநெறி சண்மர்க்கர் திருமதி தர்ப்பனா
சுதர்சன் 'தர்மம் தலைகாக்கும்' என்னும் தலைப்பில் ஆன்மீக
உரையாற்றுவார்.

இந்து கலாசார அலுவல்கள் திணைக்களம் நடத்தும்
கந்தபுரண எழுச்சி விழாவின் 15ஆம் நாள் நிகழ்வுகள் இன்று
வெள்ளிக்கிழமை மாலை 6.30 மணிமுதல் நல்லை ஆதீன
மண்டபத்தில் நடைபெறும்.

இந்து சமய கலாசார அலுவல்கள் திணைக்கள உதவிப்
பணிப்பாளர் திருமதி வேறமலோஜினி குமரன் தலைமையில்
இடம்பெறவுள்ள இந்த நிகழ்வில், பிரதம விருந்தினராக
யாழ்ப்பாணம் இந்துக் கல்லூரி அதிபர் ஜயம்பிள்ளை தயானந்த
ராஜா கலந்து கொள்ளவுள்ளார். கந்தபுரணம் தொடர்பான
ஆன்மீக சொற்பொழிவை கோப்பாய் ஆசிரிய கலாசாலை பிரதி
அதிபர் செந்தமிழ்ச்செல்லசுவாமிலிசன் நிகழ்த்துவார். யாழ்ப்பாணம்
இந்துக் கல்லூரி மாணவர்களின் கலை நிகழ்வுகளும் இடம்
பெறவுள்ளன. (இ)

போரால் பாதிக்கப்பட்ட வடமாகாணத்தில் விசேட கவனம் செலுத்துவது அவசியம்

நல்லாட்சி அரசிடம் வடக்கு ஆளுநர் பகிரங்கக் கோரிக்கை



யாழ்ப்பாணம், ஓக.11
'நல்லாட்சி அரசு அபிவிருத்திப் பணிகள் மற்றும் வேலை வாய்ப்புக்களில் ஏனைய மாகாணங்களைப் போல் அல்லாது வடக்கு மாகாணத்திற்கு விசேட செயற்றிட்டத்தை மேற்கொள்ள வேண்டும்'

- இவ்வாறு பகிரங்க வேண்டு கோள் விடுத்தார் வடக்கு மாகாண ஆளுநர் ரெஜினோல்ட் குரே.

சங்கத் திணைக்களத்தின் யாழ்.மாவட்டத்திற்கான உப சங்கத் தடுப்புப் பிரிவு அலுவலகம் தெல்லிப்பழையில் அமைக்கப்பட்டு நேற்று திறந்துவைக்கப்பட்டது. அந்த நிகழ்வில் கலந்து கொண்ட மத்திய அமைச்சர் களுக்கு முன்பாகவே ஆளுநர் இந்த வேண்டுகோளை விடுத்தார்.

வடக்கு ஆளுநர் தனது உரையில் மேலும் தெரிவிக்கையில், நாடாளுமன்றத்தில் அமைச்சரவைப் பத்திரங்களைச் சமர்ப்பிக்கும்போதும் உறுப்பினர்கள் ஒவ்வொருவரும் வடக்கு மாகாண மக்களின் நலன்கள் தொடர்பில் விசேட கவனம் செலுத்துவது இன்றியமையாதது.

கடந்த 30 வருட காலமாக யுத்தத்தின் பிடியில் சிக்குண்டிருந்த மக்கள் யுத்தம் முடிவு பெற்றதன் பின்னர் தமது அன்

றாட வாழ்க்கையை வாழ்வதற்கு அபிவிருத்தி முக்கியமானது.

வட மாகாணத்தில் ஆரம்பிக்கப்படும் அலுவலகங்களில் வடக்கு தமிழ் இளைஞர், யுவதிகளைப் பணிக்குச் சேர்த்துக் கொள்ள வேண்டும் என்பது எனது வேண்டுகோள். அதேபோல் வெளிநாடுகளிலிருந்து இறக்குமதி செய்யப்படும் பொருள்களையாழ்குபாநாட்டின் துறைமுகங்களில் இறக்குவதன் உடாகக் குறைந்த விலையில் மக்கள் பொருள்களைப் பெற்றுக் கொள்ளக்கூடியதாக இருக்கும்.

அரசு அபிவிருத்தித் திட்டங்களை அமுல்படுத்தும்போதும் இளைஞர், யுவதிகளுக்கான நியமனங்களின்போதும் ஏனைய மாகாணங்களைப் போல் அல்

லாது வடக்கு மாகாணத்திற்கு விசேட செயற்றிட்டத்தினை மேற்கொள்வது சிறந்ததாக அமையும். - என்றார்.

இந்த நிகழ்வில், நிதி மற்றும் உடகத்துறை அமைச்சர் மாங்கன சமரவீர பிரதம விருந்தினராகக் கலந்துகொண்டு புதிய அலுவலகத்தைத் திறந்து வைத்தார்.

இந்நிகழ்விலே நிதி இராஜாங்க அமைச்சர் ஏரான் விக்கிரமரத்ன, சிறுவர் மற்றும் விவகார பிரதி அமைச்சர் திருமதி விஜயகலாமகேஸ்வரன், நாடாளுமன்ற உறுப்பினர் ஈ.சரவணபவன், மாகாணசபை உறுப்பினர்களான எம்.கே. சிவாஜிலிங்கம், கே.சயந்தன், சங்கத்திணைக்களப் பணிப்பாளர் நாயகம் மற்றும் பலர் கலந்துகொண்டனர். (ம)

பதவி...

(18ஆம் பக்கத் தொடர்ச்சி)
எனவேதான் குடும்ப உறுப்பினர்கள் வேறு வீடு பார்த்தனர். எனது மகளின் பாடசாலை நண்பியொருவரின் வீடு வாடகைக்கு வாங்கப்பட்டது.

அவர்கள் அரசியல் வாழ்க்களுக்குக் கொடுக்க விரும்பாத தால்தால் அலோசியஸின் நிறுவனத்தின் உடலாக பணம் வழங்கப்பட்டுள்ளது.

பின்னர் அந்த வீடு விற்பனை செய்யப்படும் என அறிவிக்கப்பட்டது. செலான் வங்கியில் கடன் பெற்று அந்த வீட்டை குடும்பத்தார் வாங்கியுள்ளனர். எனவே, இதில் ஒளிப்பதற்கு ஒன்றுமில்லை.

நான் ஒரு வணிகன். அந்தத் துறையில் வெற்றிநடை போட்டுள்ளேன். எனவே, அரசியலிலே அல்லது சட்டவிரோதமாகவோ பணம் தேடிவேண்டிய தேவை எனக்கில்லை. எந்தவொரு சந்

தர்ப்பத்திலும் வர்த்தகத்துக்காக அரசியல் பலத்தைப் பயன்படுத்தியது கிடையாது.

கடந்த காலங்களில் விசாரணை ஆணைக்குழுவின் முன்னிலையில் அமைச்சர்கள் ஆஜராகமாட்டார்கள். ஏன் அமைச்சுக்கு நெருக்கமானவர்கள் கூட அதைக் கண்டு கொள்ளமாட்டார்கள். ஆனால், சட்டத்தையும், நீதியையும் மதித்து நான் ஆஜரானேன். இதுதான் நல்லாட்சி.

பிணைமுறி விற்பனை பற்றி ஆராயவே ஜனாதிபதி ஆணைக்குழு அமைக்கப்பட்டது. ஆனால், சொகுசு வீடு பற்றியே அதிகம் பேசப்படுகின்றது.

பதவி உயர்வுக்காகப் பாடுபட்டுக்கொண்டிருக்கும் சட்டமா அதிபர் திணைக்களத்தின் மேலதிக சொலிசிஸ்டர் ஜெனரல் பக்கச்சார்பான வகையிலேயே செயற்படுகின்றார். 8 ஆயிரத்து 803 பக்கங்கள் கொண்ட அறிக்கையை 48 மணிநேரத்துக்குள் விசாரிக்க முடியுமானால், கடந்த ஆட்சிக்காலத்தில் இடம்பெற்ற மோசடிகள் குறித்த விசாரணையை ஏன் துரிதப்படுத்த முடியாது?

37 வருடங்களாக அரசியல் களத்தில் இருக்கும் நான் ஐக்கிய தேசியக் கட்சியின் வளர்ச்சிக்காகப் பாடுபட்டுள்ளேன். கட்சிக்கு நெருக்கடி ஏற்பட்டபோதிலும், தலைமைத்துவத்துக்கு எதிராக கழ்ச்சி செய்யப்பட்டபோதிலும் அவற்றை முறியடிக்க முன்னின்று செயற்பட்டுள்ளேன். எதிர்க்கட்சியில் இருந்தபோது பல்வேறு அச்சுறுத்தல்களை சந்தித்தேன். உயிர் அச்சுறுத்தல் கூட ஏற்பட்டது. அத்துடன், ஆட்சி மாற்றத்துக்காகவும் கடுமையாக உழைத்துள்ளேன்.

எனக்கு எதிரான குற்றச் சாட்டுகள் அடிப்படையற்றவை. எனினும், எனக்கு எதிரான குற்றச்சாட்டைப் பயன்படுத்தி அரசியல் ஸ்திரமற்ற நிலையை உருவாக்குவதற்கு அதிகார ஆசைபிடித்து அலையும் அணி முயற்சிக்கின்றது. அத்துடன், ஐக்கிய தேசியக் கட்சியை உடைப்பதற்கும் சதித் திட்டம் தீட்டப்படுகின்றது. இதற்கு ஒருபோதும் இடமளிக்க மாட்டேன். ஜனாதிபதி, பிரதமர் ஆகியோரின் இணைந்த பயணத்துக்கும் பாதிப்பு ஏற்பட இடமளிக்க மாட்டேன்.

எனக்கான இடத்தை வரலாறு தீர்மானிக்கும். அச்சத்தாலோ அல்லது நம்பிக்கையில்லாப் பிரேரணைக்குப் பயந்தோ பதவி விலகவில்லை. புதியதொரு அரசியல் கலாசாரத்துக்கு முன்னுதாரணமாகத் திகழும் வகையிலேயே பெரு மையுடன் பதவி துறக்கின்றேன் என்றார் ரவிகருணா நாயக்க.

அரசு தன்னைப் பாதுகாப்பதற்கு ரவியைப் பலியாடு ஆக்கியது

கூட்டு எதிரணி குற்றச்சாட்டு

கொழும்பு, ஓக.11
அரசாங்கம் தனது நற்பெயரைப் பாதுகாத்துக் கொள்வதற்காக அமைச்சர் பதவியில் இருந்து விலகமாறு ரவி கருணாநாயக்க வுக்கு கடும அழுத்தங்களைக் கொடுத்தது என கூட்டு எதிரணி குற்றம் சாட்டியுள்ளது.

கூட்டு எதிரணியினர் கொழும்பில் நேற்று நடத்திய உடகவியலாளர் சந்திப்பில் நாடாளுமன்ற உறுப்பினர் லஸ் அழகப்பெரும இவ்வாறு தெரிவித்தார்.

முழு சம்பவத்தையும் ரவி கருணாநாயக்கவின் கணக்கில் போட்டுவிட்டு பிணை முறிப்பத்திர மோசடியின் உண்மையை மறைக்க அரசாங்கம் முயற்சித்து வருகிறது. இதற்காக ரவி கருணாநாயக்கவை பலியாடாக மாற்றிக்கொள்ள அரசாங்கம் முயற்சிப்பதாக கூறினார்.

பிணை முறிப்பத்திர ஏல் விற்பனையில் ஏற்பட்ட நஷ்டம் மூன்று டிரில்லியன் என அரசாங்கத்தின் அமைச்சர் ஒருவர் கூறியுள்ளார். இதில் ரவி கருணாநாயக்க வுக்கு எதிராக 160 மில்லியன் ரூபா தொடர்பில் மாதிரம் குற்றம் சுமத்தப்பட்டுள்ளது.

அமைச்சர் ராஜித் சேனாரத்னவை பொறுத்தவரை இது ஒரு துளி உப்பு. அப்படியானால் உப்பு வயல் உரிமையாளரை அரசாங்கம் ஏன் பாதுகாக்க முயற்சித்து வருகிறது?

முழு நாடும் இந்த சம்பவம் தொடர்பான விசாரணையின் இறுதி முடிவுகள் வரை உன்னிப்பாக அவதானிக்க வேண்டும் என்பதே நேர்மையான அரசியல் வாதிக்கின் எதிர்பார்ப்பு. - எனவும் லஸ் அழகப்பெரும தெரிவித்தார். (ம)

முல்லைத்தீவு மாவட்டத்தில்

கனியவள அகழ்வைத் தடுப்பதற்கு ஜனாதிபதியின் தலையீடு அவசியம்

வடமாகாண சபையில் நேற்று தீர்மானம்

(எஸ்.நிதர்ஷன்)

முல்லைத்தீவு மாவட்டத்தில் கனிய வளம் அதிகமாக அகழப்படுவதைத் தடுப்பதற்கு இதுவரை உரிய திணைக்களம் நடவடிக்கை எடுக்காத நிலையில், அது தொடர்பாக ஜனாதிபதியின் கவனத்திற்குக் கொண்டுவந்து அதைத் தடுக்கவேண்டும் எனக் கோரும் தீர்மானம் நேற்று வடக்கு மாகாண சபையில் நிறைவேற்றப்பட்டது.

வடக்கு மாகாண சபை உறுப்பினர் துரைராஜா ரவிகரன் முன்மொழிந்த பிரேரணையே சபையில் ஏகமனதாக நிறைவேற்றப்பட்டது.

வடக்கு மாகாண சபையின் 101 ஆவது அமர்வு நேற்று பேரவைச் செயலகத்தில் நடைபெற்றது. இதன்போது மேற்படிப் பிரேரணையைச் சமர்ப்பித்து உரையாற்றிய ரவிகரன்,

முல்லைத்தீவு மாவட்டத்தில் பெருமளவு கிரவல் மற்றும் கனிய மணல், கருங்கல் போன்றன

கண்மூடித்தனமாக அகழப்பட்டுக் கொண்டிருக்கின்றன. குறிப்பாக 6 மீற்றர் ஆழத்திற்கு அகழ்ந்தே கருங்கல்லை எடுக்க வேண்டும் என அகழ்வில் ஈடுபடுகிறவர்களுக்கு நியமம் கொடுக்கப்படும் நிலையில், அவர்கள் சுமார் 80 மீற்றர் ஆழம் வரை அகழ்கின்றனர். இந்த விடயங்களை உரிய அதிகாரிகள் கவனிப்பதில்லை. இந்தக் கனிய வளங்களைப் பாதுகாக்க தவிரினால், இயற்கை சமநிலை மோசமாகப் பாதிக்கப்படும். இந்நிலையில் மத்திய அரசாங்கத்தின் சுற்றுச்சூழல் கொள்கைகளுக்கு மாறாக செயற்படுபவர்களையும் அவர்களுக்கு துணை போகின்றவர்களையும் அடையாளம் கண்டு சட்டத்தின் முன் நிறுத்தவேண்டும்.

எனவே இந்த விடயம் தொடர்பாக உடனடியாக ஜனாதிபதியின் கவனத்திற்கு கொண்டு வந்து நடவடிக்கை எடுக்கப்படவேண்டும். - என து.ரவிகரன் மேலும் கேட்டுக்கொண்டார். (ம)

அரசின்...

(18ஆம் பக்கத் தொடர்ச்சி)
நிறைவேற்றப்பட்டுள்ள போதிலும் அது இன்னும் நடைமுறைப்படுத்தப்படவில்லை என்பதைச் சுட்டிக்காட்டிய இரா.சம்பந்தன் இந்த அலுவலகத்தை நிறுவுவதன் மூலம் ஏற்றுக்கொள்ளப்படக்கூடிய விசாரணைப்பொறிமுறைகளுக்கூடாக காணாமற் போனோர் அது தொடர்பிலான உண்மை கண்டறியப்பட்டு அவர்களது உறவினர்களுக்கு தக்க ஆதாரங்களுடன் அவை வெளிக்காட்டப்பட வேண்டும் எனவும் தெரிவித்தார்.

காணியிடுவிப்பு தொடர்பாகத் தெளிவுபடுத்திய இரா.சம்பந்தன், காணிகளில் குடிக்கொண்டுள்ள இராணுவத்தினர் அங்கு பயிர்ச் செய்கைகளை மேற்கொண்டு அந்த உற்பத்திப் பொருள்களை அக்காணிகளின் உரிமையாளர்களுக்கு விற்று வருகின்றார்கள்.

தங்கள் சொந்தக்காணிகளில் வாழும் அடிப்படை உரிமை மறுக்கப்பட்டுள்ள இந்த நிலைமை வேதனைக்குரியது. யுத்தம் நிறைவடைந்து எட்டு வருடங்களாகி யுள்ள போதிலும் இவ்விடயங்கள் இன்னும் தீர்க்கப்படாமல் இருப்பது கவலையளிக்கின்றது.

அரசின் நடவடிக்கை மந்தகதியிலேயே!

இந்த விடயம் தொடர்பில் அரசு சில நடவடிக்கைகளை மேற்கொள்கின்ற போதிலும் அவை மந்த கதியிலேயே இடம் பெறுகின்றன.

எதிர்காலத்தில் தேவையற்ற, பாதகமான சூழ்நிலைகளைத் தவிர்க்கும் முகமாக இந்த அடிப்படைப் பிரச்சினைகள் தொடர்பில் விரைந்து செயற்பட வேண்டும். இந்தச் சந்திப்பின்போது

வேலையற்ற இளைஞர்கள் தொடர்பில் கருத்துத் தெரிவித்த சுமந்திரன் கூறியவை வருமாறு:-
பெரிய அளவிலான வேலை வாய்ப்புக்களை உருவாக்குவது தொடர்பில் அரசிடம் ஒரு தெளிவான திட்டமில்லை.

இளைஞர்களின் மத்தியில் வேலையின்மை பல்வேறு சமூகப் பிரச்சினைகளைத் தோற்றுவித்துள்ளதாகவும் எடுத்துக் கூறினார்.

இந்த விடயங்கள் தொடர்பில் தமது ஒத்துழைப்பை வழங்க வேண்டும் என இரா.சம்பந்தன் காங்கிரஸ் பிரதிநிதிகளைக் கேட்டுக் கொண்டார்.

சர்வதேச சமூகத்துக்கு இலங்கை அரசு வழங்கிய யுள்ள வாக்குறுதிகளை நிறைவேற்று வதை அமெரிக்கா உறுதி செய்ய வேண்டும் எனக் கேட்டுக் கொண்டார். விசேடமாக, மனித உரிமைகள் கவனிப்பின் தீர்மானம் முழுவதுமாக நடைமுறைப்படுத்தப்படுவதைக் கண்காணித்து உறுதி செய்ய வேண்டும் எனத் தெரிவித்த இரா.சம்பந்தன், இலங்கை அரசு சர்வதேசத்திற்கு வழங்கிய வாக்குறுதிகளை நிறைவேற்று வதிலிருந்து தப்பிக்க முடியாது எனவும் கூறினார்.

இரா.சம்பந்தனுக்கு நன்றி தெரிவித்த அமெரிக்கப் பிரதிநிதிகள், கடந்த இரண்டு தசாப்தங்களாக இந்த விடயங்கள் தொடர்பில்-

நீங்கள் காட்டும் உறுதிப்பாட்டுக்கும் விடாமுயற்சிக்கும் நாங்கள் தலைவணங்குகின்றோம் எனத் தெரிவித்ததோடு, நிச்சயமாக உங்களுடைய கரிசனைகளை அரசு உயர்மட்டத்துக்கு எடுத்துச் செல்வோம் எனவும் தெரிவித்தனர். (இ)



நானை நமக்கொரு காலம் பிறக்குமே
நல்லூராரைச் சிக்கெனப் பிடிப்பாய்
வேளை யறிந்துமே காலைப் பிடித்தொரு
விதியினை மாற்றி யமைப்பாய்.

- கே.எஸ்.சிவநாராயணா.

உங்கள் எதிர்காலத் திட்டம் எதுவாயினும் உங்கள் ஒளிமயமான வாழ்வுக்குக் கைகொடுக்க நாம் தயார்....

*கல்வி *வேலைவாய்ப்பு *வெளிநாடு

- சிறந்த உயர்தர கல்வி வழிகாட்டலை பெறு,
- தகுதிக்கேற்ப விருப்பிய வேலைவாய்ப்பு பெறு,
- கனவு நம்பிக்கை நேர்மையான முறையில் சென்றடைய

Plan your bright future with us.
WINSTAR CONSULTANTS
106, தபாற் பெட்டி சந்தி, பாலா வித்திருநெல்வேலி, யாழ்ப்பாணம். தொ.பே.021 320 2789

நமது பார்வை

உண்மை - நேர்மை - பக்கம் சாராமை

ஆசிரியரீட்டம்: 30, கல்லூரி வீதி, யாழ்ப்பாணம்
செய்தி: 021 222 3000, kalaikkathirnews@gmail.com
தொலைநகல் (fax): 021 221 9440, ads@kalaikkathir.lk
விளம்பரம்/விநியோகம்: 021 222 2600

இருபதாவது திருத்தம் எதற்காக?

அரசமைப்புக்கும் இருபதாவது திருத்தம் கொண்டு வருவது பற்றிய அறிவிப்பு வெளியாகி அரசியல் வட்டாரங்களில் பலத்த குழப்பங்கள் ஏற்பட்டிருக்கின்றன.

இந்தத் திருத்தம் ஏன்? எதற்காக அது கொண்டு வரப்படுகின்றது? அதன் பின்னாலம் யாது? - என்பவை குறித்து அரசுத் தரப்பு தெளிவாகவும் திட்டவாடமாகவும், வெளிப்படுத்தாமல் விடாமல் ஒரு மயக்க நிலையில் வைத்திருந்தமையே - வைத்திருக்கின்றமையே - குழப்ப நிலைக்குக் காரணமாகும்.

இந்த இருபதாவது திருத்தம் தொடர்பில் அரசுத் தரப்பில் முன்வைக்கப்படும் கருத்து நோக்கற்பாலது.

1978 இல் தற்போதைய அரசமைப்பு நடைமுறைக்கு வர முந்தல், நாட்டில் இரண்டு வகைத் தேர்தல் முறைமைகள் இருந்தன. ஒன்று - நாடாளுமன்றத் தேர்தல். மற்றையது - உள்ளூராட்சித் தேர்தல்.

இந்த இரண்டு தேர்தல்களுமே ஒன்றில் தொகுதிவாரியாக - அல்லது வட்டார ரீதியாக - நடந்தன.

ஆனால், 1978 அரசமைப்பு இதனை மாற்றியமைத்தது. தொகுதிவாரியாக அல்லது வட்டார ரீதியாக முதலாவது வருபவரைப் பிரதிநிதியாகத் தெரிவு செய்யும் நடைமுறைக்கு மாறாக, விகிதாசாரப் பிரதிநிதித்துவ தேர்தல் முறையும் பிரதிநிதிகள் தெரிவு முறையும் நடைமுறைக்குக் கொண்டு வரப்பட்டன.

நாடாளுமன்ற, உள்ளூராட்சித் தேர்தல்கள் மட்டுமல்லாமல், 1978 அரசமைப்பின் திருத்தங்கள் ஊடாக அறிமுகப்படுத்தப்பட்ட மாவட்ட சபைகள், மாகாண சபைகள் என்பவற்றுக்கான தேர்தல்களும் கூட இந்த முறைமையின் கீழேயே நடத்தப்பட்டன.

தனித்து விகிதாசாரப் பிரதிநிதித்துவ முறையின் கீழான தேர்தலின் விளைவுகளும், குழப்பங்களும், சில, பல அதிருப்தியான நிலைமையை ஏற்படுத்தியதன் காரணமாக, இனி நடக்கும் அனைத்துத் தேர்தல்களின் முறைமைகளையும் மாற்றியமைக்கும் இணக்கப்பாடு ஒன்று தேசிய மட்டத்தில் ஏற்பட்டிருக்கின்றது.

தொகுதி அல்லது வட்டார ரீதியாக அறுபது வீதமான பிரதிநிதிகளையும் விகிதாசார முறைமையின் கீழ் நாற்பது வீதமான பிரதிநிதிகளையும் தெரிவுசெய்யும் முறைமைக்கு தற்போது இணக்கம் காணப்பட்டிருக்கின்றது.

இதன்படி, இனி நடக்கவிருக்கும் உள்ளூராட்சித் தேர்தல்களை இந்த முறைமையின் கீழ் நடத்துவதற்கான ஒழுங்குகள் செய்யப்பட்டுள்ளன. இது தொடர்பாக உள்ளூராட்சித் தேர்தல் வட்டாரங்கள் மீள் சீராக்கம் செய்து அறிவிக்கப்பட்டுள்ளன. உள்ளூராட்சித் தேர்தல் சீர்திருத்தச் சட்டம் தயார். அது நாடாளுமன்றின் அடுத்தடுத்த அமர்வுகளில் நிறைவேற்றப்படும் என எதிர்பார்க்கப்படுகின்றது. இந்தத் தேர்தல் சீர்திருத்த முறைமையின் கீழ் உள்ளூராட்சித் தேர்தல் நடக்கப்போகின்றது.

நாடாளுமன்றத்தைப் பொறுத்தவரை அதற்கான தேர்தல்களும் இனிவரும் காலத்தில் இந்தக் கலப்பு சீர்திருத்த முறைமையின் கீழ்தான் - அதாவது, விகிதாசாரப் பிரதிநிதித்துவம் மற்றும் தொகுதி அல்லது வட்டார முறை கலந்த ஒரு பொறிமுறையின் கீழேயே நடக்கும். தற்போது தயாரிக்கப்பட்டு வரும் உத்தேச புதிய அரசமைப்பின் ஊடாக இந்தக் கலப்புத் தேர்தல் முறைமை அறிமுகப்படுத்தப்படும். அரசமைப்பில் இந்த கலப்பு முறைமைக்கு இடமளிக்கும் வகையில் தேர்தல் சீர்திருத்தங்களைச் செய்வதற்கு தேசிய மட்டத்தில் இணக்க நிலைமை இருப்பதால் அதில் சிக்கல் இருக்காது என நம்பலாம்.

ஆனால், மாகாண சபைகளைப் பொறுத்தவரை, இந்தத் தேர்தல் முறைமை சீரமைப்புத் தொடர்பில் இதுவரை எந்த நடவடிக்கையுமே எடுக்கப்படவில்லை.

அடுத்த ஓரிரு மாதங்களில் பதவிக்காலம் முடிவடையும் மூன்று மாகாண சபைகளுக்குமான தேர்தல்களை உடனடியாகவே அதற்குரிய காலத்தில் நடத்துவதாயின் தற்போதுள்ள விகிதாசாரப் பிரதிநிதித்துவ முறைமையின் கீழேயே அத்தேர்தலை நடத்த வேண்டும்.

இந்தத் தேர்தல் முறைமை மாற்றப்பட வேண்டும் என்ற இணக்கம் தேசிய மட்டத்தில் ஏற்பட்டிருக்கையில், அதை விடுத்து, பழைய முறையில் தேர்தலை நடத்துவது பொருத்தமற்றது என நல்லாட்சி அரசு கருதுவதாக அரசு வட்டாரங்கள் சுட்டிக்காட்டுகின்றன.

ஆகவே, மாகாண சபைகளுக்கான தேர்தல் முறைமையை மாற்றியமைக்கும் சட்ட ஏற்பாடுகளைச் செய்துகொண்டு, அதன் கீழ் இந்தத் தேர்தல்களை நடத்தலாம் என்பதே அரசின் கருத்து. அதைச் செய்வதற்கு, ஒரு வருடமாவது தேவைப்படலாம்.

மாகாண சபைகளைப் பொறுத்தவரை அவற்றுக்கான வட்டாரங்களோ, தொகுதிகளோ இன்னும் வகுக்கப்படவேயில்லை. முன்னர் பிரித்து ஒதுக்கீடு செய்ததாகவும் இல்லை. ஆகவே, அதனை ஒழுங்குபடுத்துவதற்கான எல்லை நிர்ணய சபை ஒன்று அறிவிக்கப்பட்டு, அது ஒன்பது மாகாணங்களிலும் மாகாண சபைகளுக்கான தொகுதிகளை - அல்லது வட்டாரங்களை - அல்லது அதுபோன்ற பிரதேச எல்லைகளை - பிரித்து, குறிப்பிட அறிவிக்க வேண்டும். அதன் பின்னர் மாகாண சபைத் திருத்தச் சட்டம் நாடாளுமன்றத்தில் சமர்ப்பிக்கப்பட்டு அது அங்கீகரிக்கப்பட வேண்டும். இவற்றைச் செய்வதற்கு ஒரு வருட கால அவகாசமாவது தேவை என்ற கருத்து நியாயமானதே.

இதுதான் நோக்கம், இதற்காகத்தான் தேர்தல் ஒத்திவைப்பு, இவ்வளவு பணியும் இன்ன காலத்துக்குள் முடித்து தேர்தல் இன்ன காலத்தில் நடத்தப்படும் என்ற காலவரையறை ஆகியவை பற்றிய விவரங்களோடு இந்த இருபதாவது அரசமைப்புத் திருத்த அறிவித்தல் வருமானால், மக்கள் மத்தியில் ஒரு தெளிவும் நம்பிக்கையும் பிறக்கும். இல்லையெல் குழப்பம் நீடிக்கவே செய்யும்!

இறைமையைப் பாதிக்காதவாறு செயற்படுவதே அரசின் கொள்கை

சீன - இலங்கை நட்புறவின்

அறுபதாண்டு நிறைவு விழாவில் மைத்திரி



வெளிநாட்டு முதலீடுகளின் போது நாட்டின் இறைமைக்கு பாதிப்பேற்படாதவாறு செயற்படுவதே தற்போதைய அரசின் கொள்கையாகும் என்று ஜனாதிபதி மைத்திரிபால சிறிசேன தெரிவித்தார்.

கொழும்பு பண்டாரநாயக்கா ஞாபகார்த்த சர்வதேச மாநாட்டு மண்டபத்தில் நேற்று முன்தினம் பிற்பகல் நடைபெற்ற சீன - இலங்கை நட்புறவின் அறுபதாம் ஆண்டு நிறைவு நிகழ்வில் உரையாற்றும்போதே ஜனாதிபதி இவ்வாறு தெரிவித்தார்.

அங்கு ஜனாதிபதி மேலும் தெரிவித்தவை வருமாறு:- முதலீடுகள் தொடர்பில் வெளிநாடு அல்லது கம்பனியுடன் உடன்பாட்டுக்கு வரும்

போது அது தொடர்பான தேவைப்பாடுகளை நிறைவேற்றுவதைத் தவிர நில உரிமை ஒருபோதும் அவர்களுக்கு உரித்தாக்கப்பட மாட்டா தெனும் கூற்று விசேடமாக அந்த உடன்படிக்கையில் உள்ள டைக்கப்பட்டுள்ளது.

நாட்டின் அபிவிருத்தியின் போது உலகில் பொருளாதார ரீதியில் பலமான நாடுகளின் ஒத்துழைப்பு தேவையாகுமென தெரிவித்த ஜனாதிபதி, நட்புறவான வெளியுறவு கொள்கை மூலம் தற்போதைய அரசால் அனைவரினதும் ஒத்துழைப்பையும் இன்று இலங்கைக்கு உரித்தாக்க முடிந்துள்ளது.

சர்வதேசத்தில் இலங்கைக்கு தாக்கம் செலுத்தும் பல பாதக

மான நிலைமைகளிலிருந்து கடந்த இரண்டரை ஆண்டுகளில் விடுபடுவதற்கு தற்போதைய அரசால் முடிந்துள்ளது. வெளிநாட்டுச் சொத்துக்களை அதிகரிப்பதற்கும், வெளிநாட்டு கடன் சுமையிலிருந்து விடுபடுவதற்கும் அரசு மேற்கொண்ட செயற்பாடுகளின் சாதகமான பெறுபேறுகள் தற்போது தெரியத் தொடங்கியுள்ளன.

கடந்த இரண்டரை ஆண்டு காலத்தில் உறவுகளைப் பலப்படுத்தியதனாலேயே இன்று சீன - இலங்கை தூதரக தொடர்புகளின் 60 ஆண்டு நிறைவை மிகவும் மகிழ்ச்சியுடன் கொண்டாட முடிந்துள்ளது. -என்றார்.

சீன - இலங்கை தூதரக தொடர்புகளின் அறுபது ஆண்டு நிறைவை முன்னிட்டு வெளியிடப்பட்ட நூல் இலங்கை - சீன நட்புறவு சங்கத் தலைவர் அமரதாஸ குணவர்த்தனவால் ஜனாதிபதியிடம் வழங்கப்பட்டது. (எ)

மருத்துவக் கல்வித் தரம் தொடர்பான வர்த்தமானி அறிவிப்பு தாமதமாகாது

சுகாதார அமைச்சர் ராஜித தெரிவிப்பு

கொழும்பு, ஓக 11
மருத்துவக் கல்வியின் குறைந்த பட்ச தரத்தை வர்த்தமானியில் அறிவிப்பது தாமதிக்கப்படமாட்டாது என்று சுகாதார அமைச்சர் ராஜித சேனாரத்ன தெரிவித்துள்ளார்.

குறைந்தபட்ச தரத்தை வர்த்தமானியில் அறிவிக்கும் நடவடிக்கையை ஒத்திவைக்க முயற்சி செய்யப்படுவதாக அரசு மருத்துவ அதிகாரிகள் சங்கம் கூறுவது பொய்யான கருத்து என்று சங்கமே இதனை பல ஆண்டுகளாக தாமதித்து வந்ததாகவும் அமைச்சர் குற்றம் சுமத்தியுள்ளார்.

இது தொடர்பில் அவர் மேலும் தெரிவித்தவை வருமாறு:-

மருத்துவக் கல்வியின் குறைந்தபட்ச தரத்தை உருவாக்குவது தொடர்பில் பிரதமர் தலைமையில் நடந்த பேச்சு புறக்கணித்த அரசு மருத்துவ அதிகாரிகள் சங்கம், ஊடக கண்காட்சியை நடத்தி மக்களை தவறாக வழி நடத்தி வருகிறது.

குறைந்தபட்ச தரத்தை வர்த்தமானியில் வெளியிடும் நடவடிக்கை 2015 ஆம் ஆண்டு தான் ஆரம்பிக்கப்பட்டது. அது தற்போது சட்டமா அதிபர் திணைக்களத்தின் மொழி பெயர்ப்புப் பிரிவில் இருக்கின்றது.

மேலும், வர்த்தமானியை வெளியிடும் நடவடிக்கை துரிதமாக மேற்கொள்ளப்படும். - என்றார். (எ)

அம்பாந்தோட்டைத் துறைமுகத்தை சீனாவுக்கு கையளித்தது தவறு

இப்படிச் சுறுகிறார் நீதி அமைச்சர்

கொழும்பு, ஓக. 11
அம்பாந்தோட்டைத் துறைமுகம் பொது மக்களுக்கு உரியது. அதனை சீன நிறுவனத்திடம் கையளித்தது தவறு என்று நீதி அமைச்சர் விஜயதாச ராஜபக்ஷ தெரிவித்துள்ளார்.

அத்துடன் அந்தத் துறைமுகத்தின் உரிமையை மீண்டும் மக்களிடம் கையளிக்க வுள்ளதாகவும் அமைச்சர் உறு

தியளித்துள்ளார். சிங்கள நாளிதழ் ஒன்றுக்கு வழங்கிய செவ்வியிலேயே அவர் இதனைத் தெரிவித்துள்ளார்.

அந்த செவ்வியில் அவர் மேலும் தெரிவித்தவை வருமாறு:-

அம்பாந்தோட்டைத் துறைமுகத்தை குத்தகைக்கு பெற்ற நிறுவனம் செல்வந்த நிறுவன

மாக மாறிவிடும் என்பதுடன், கொழும்பு துறைமுகம் நீச்சல் தடாகமாக மாறிவிடும்.

வாழ்நாள் முழுவதும் ஊழல் எதிர்ப்புக்காகப் போராடிய நாம் அதன்மூலம் பல பில்லியன்களை மக்களுக்கு பெற்றுக் கொடுத்துள்ளோம். இ.போ.ச, இலங்கை காப்புறுதி நிறுவனம், லிட்ரோ கேஸ் நிறுவனம் உள்ளிட்டவைகளை மக்களிடமே பெற்றுக் கொடுத்துள்ளோம். -என்றார்.

ஆரோக்கியமற்ற உணவுகளை தவிர்ப்போம்

மிகச், பகோடா, உள்ளிமுறுக்கு, ஜம்போ பீனட்ஸ், சிப்ஸ், நூழல்ஸ் போன்ற உணவு வகைகள் அதிக உப்பு மற்றும் அஜினோ மோட்டோ அதிகம் கொண்ட உணவுகளாகும். இவற்றை அடிக்கடி எடுத்துவரின் அஜீரணம், பிறசர், புற்றுநோய் போன்ற தொற்றாநோய்களை தோற்றுவிக்கும் காரணிகளாக அமைந்துவிடும்.



தகவல்:- சுகாதார வைத்திய அதிகாரி பணிமனை, யாழ்ப்பாணம்.

நாளை

12.08.2017
சனிக்கிழமை
நட்சத்திரம் : ரேவதி பி.இ 5.44 வரை
திதி : பஞ்சமி மு.இ 10.08 வரை
சுபநேரம் : 3.04 - 4.34 வரை
இராகுகாலம் : 9.04 - 10.34 வரை

நாமலிடம் கடந்த கால ஊழல்கள் விசாரிக்கப்படுமா? பிரதி அமைச்சர் சேனசிங்க கேள்வி எழுப்புகிறார்



கொழும்பு, ஓக. 11
மத்திய வங்கி பிணை முறி

மோசடி விவகாரத்தை ஜனாதிபதி ஆணைக்குழுவை விசாரிப்பது போன்று மஹிந்த ஆட்சியில் நாமல் ராஜபக்ஷ தனி அறையில் இருந்து திருட்டுத் தனமாகச் சட்டக் கல்லூரி பரீட்சை எழுதிய விடயமும் விசாரிக்கப்படுமா என்று பிரதி அமைச்சர் சுஜீவ சேனசிங்க கேள்வி எழுப்பியுள்ளார்.

இது தொடர்பில் அவர் மேலும் தெரிவித்தவை வருமாறு:-

கடந்த ஆட்சியின் ஊழல் வாதிகளைப் பிடிப்பதும் தற்போதைய ஆட்சியின் ஊழல் வாதிகளைத் தப்பிக்க விடுவதும் அரசின் நோக்கமல்ல. எல்லா ஊழல் வாதிகளும் தண்டிக்கப்பட வேண்டும். அதனை மக்கள் உணர்ந்துள்ளனர்.

மஹிந்த ஆட்சியில் எந்த வோர் ஊழல்வாதிக்கு எதிராகவும் நடவடிக்கை எடுக்கப்படவில்லை. அதுபற்றி பேசுவதற்கே அனுமதி வழங்கப்படவில்லை. இந்த ஆட்சியில் அப்படி இல்லை என்பதை நாங்கள் சொல்லத் தேவை இல்லை. மக்கள் அவதானித்துக் கொண்டு இருக்கின்றனர்.

மத்திய வங்கி மோசடி தொடர்பில் அரசு எவ்வாறான நடவடிக்கையை எடுத்துள்ளது என்பதைத் தற்போது அறிய முடிகின்றது அரசு தலைவர் ஆணைக்குழு நியமிக்கப்பட்டு அந்தக் குழு விசாரணைகளை மேற்கொண்டு வருகின்றது. பலர் விசாரிக்கப்பட்டுள்ளனர்.

அமைச்சர் ரவி கருணாநாயக்கவுக்கு இந்த மோசடி

யுடன் தொடர்பு இருக்கின்றது என்று தெரிவிக்கப்பட்டுள்ளது. எல்லாக் குற்றச்சாட்டுக்கள் தொடர்பிலும் விசாரணை நடத்தப்பட வேண்டும் என்பது எமது கோரிக்கையாகும்.

நாமல் ராஜபக்ஷ மஹிந்த வின் ஆட்சியில்தனி அறையில் இருந்து கொண்டு திருட்டுத்தனமாக சட்டக் கல்லூரி பரீட்சை எழுதிய விடயமும் விசாரிக்கப்படவேண்டும்.

அது மாத்திரமன்றி, மிக் ஊழல், கிரீஸ் பிணை முறி ஊழல், அம்பாந்தோட்டை துறைமுக ஊழல் மற்றும் ரூபவாஹினி ஊழல் என்று மஹிந்த ஆட்சியில் இடம்பெற்ற அனைத்து ஊழல்களும் விசாரிக்கப்பட்டு குற்றவாளிகள் தண்டிக்கப்படவேண்டும் என்றும் அவர் தெரிவித்துள்ளார்.

மாத்தறையில் இரூவர் கைது!

கொழும்பு, ஓக. 11
மாத்தறை - கந்தர பிரதேசத்தில் கைக்குண்டுடன் இரண்டு பேர் கைது செய்யப்பட்டுள்ளனர்.

நேற்று அதிகாலை கந்தர பொலிஸ் பிரிவிற்கு உட்பட்ட பாதோகம பொலிசுக்கு பாடசாலைக்கு அருகில் பயணித்த முச்சக்கர வண்டி ஒன்றை சோதனையிட்ட போது, கைக்குண்டுடன் இரூவர் கைது செய்யப்பட்டுள்ளனர்.

24 மற்றும் 27 வயதான திக்வல்ல பிரதேசத்தைச் சேர்ந்தவர்களே கைது செய்யப்பட்டுள்ளனர். சம்பவம் தொடர்பில் கந்தர பொலிஸார் விசாரணைகளை ஆரம்பித்துள்ளனர்.

(க)

பொலிஸ் விசேட அதிரடிப்படையின் பொறுப்பதிகாரியை நீக்குமாறு பரிந்துரை!

பொலிஸ் விசேட அதிரடிப்படையின் பொறுப்பதிகாரி சிரேஷ்ட பிரதிப் பொலிஸ் மா அதிபர் எம்.ஆர்.லத்தீபை பணிநீக்குமாறு தேசிய பொலிஸ் ஆணைக்குழு பரிந்துரை செய்துள்ளது.

விசேட அதிரடிப்படையின் பொறுப்பதிகாரியாக லத்தீப் நியமிக்கப்பட்டமை சட்ட விரோதமானது எனக் குற்றம் சுமத்தி இந்த பரிந்துரை முன் வைக்கப்பட்டுள்ளது.

கடந்த 2016 ஆம் ஆண்டு ஓகஸ்ட் மாதம் 4 ஆம் திகதி தேசிய பொலிஸ் ஆணைக்குழுவின் பரிந்துரைக்கு அமைய லத்தீப், விசேட அதிரடிப்படையின் பொறுப்பதிகாரியாக நியமிக்கப்பட்டிருந்தார்.

பதவியை பொறுப்பேற்றுக் கொண்டதன் பின்னர் சட்ட விரோதமான முறையில் பிரடிக் களின் பாதுகாப்பிற்காக கடமையில் அமர்த்தப்பட்டிருந்த விசேட அதிரடிப்படை உத்தியோகத்

தர்கள் மீள அழைக்கப்பட்டனர்.

சட்ட ரீதியற்ற எந்தவொரு நடவடிக்கையிலும் விசேட அதிரடிப்படை உத்தியோகத்தர்கள் ஈடுபடுவதற்கு, விசேட அதிரடிப்படையின் பொறுப்பதிகாரி லத்தீப் அனுமதியளிக்கவில்லை.

இவ்வாறு நேர்மையாக கடமையாற்றியமையால் கடும் எதிர்ப்பு வெளியிடப்பட்டிருந்தது எனத் தெரிவிக்கப்படுகிறது.

விசேட அதிரடிப்படையில் இடம்பெற்ற ஊழல் மோசடிகள் மற்றும் குற்றச் செயல்களை இல்லாதொழித்து, விசேட அதிரடிப்படையை சரியான வழியில் இட்டுச் செல்லலத்தீப் நடவடிக்கை எடுத்தார் எனத் தெரிவிக்கப்படுகிறது.

இதனை தாங்கிக்கொள்ள முடியாத தரப்பினர், லத்தீபை, அந்தப் பதவியிலிருந்து நீக்குவதற்கு முயற்சித்து வருகின்றனர் என தெரிவிக்கப்படுகிறது.

மைத்திரி - ரணில் அரசை விடவும் களவாடும் மஹிந்த அரசு நல்லது!

பல்கலை பேராசிரியர் ஒன்றியத்தின் முன்னாள் தலைவர் கூறுகிறார்

கொழும்பு, ஓக. 11
களவாடும் மைத்திரி - ரணில் அரசை விடவும், களவாடும் மஹிந்த ராஜபக்ஷ அரசு நல்லது என அனைத்துப் பல்கலைக்கழக பேராசிரியர் ஒன்றியத்தின் முன்னாள் தலைவர் நிர்மால் ரஞ்சித் தேவசிறி தெரிவித்துள்ளார்.

தனது முகநூலில் இட்ட பதிவொன்றில் இந்த விடயம் பற்றி அவர் குறிப்பிட்டுள்ளார்.

இது தொடர்பில் அவர் மேலும் தெரிவிக்கையில்-

கடந்த அரசை விடவும் இந்த அரசு ஆபத்தான வழிகளில் பயணிக்கின்றது. இந்த அரசு

களவாடுவதை விடவும் பெரிய அளவிற்கு தங்களை மேற்கொண்டுள்ளது.

களவாடுவதனால் ஏற்படக் கூடிய பாதுகாப்பற்ற விடயம் பெரிய அரசியல் அழிவை இந்த அரசு மேற்கொண்டுள்ளது.

கடந்த 2015 ஆம் ஆண்டில் நாகரீகமான ஜனநாயக அரசியல் தொடர்பில் பொதுமக்கள் கொண்டிருந்த முனைப்பை இந்த அரசு சீர்குலைத்துள்ளது.

ஜனவரி 8 மக்கள் எதிர்ப்பார்ப்புகளை அழித்து ஆட்சி நடத்தும் இந்த அரசை விடவும் மஹிந்த அரசு மேலானது என அவர் குறிப்பிட்டுள்ளார்.

கிளிநொச்சி நோக்கிச் சென்ற பாரவூர்தி வவுனியாவில் தடம் புரண்டு விபத்து!



அம்பாறையிலிருந்து, கிளிநொச்சி நோக்கி செங்கற்களை ஏற்றிச் சென்ற ஹன்றாரக பாரவூர்தியொன்று தடம் புரண்டு விபத்திற்குள்ளாகி

யுள்ளது. இந்த விபத்து நேற்று அதிகாலை வவுனியா - தாண்டிக்குளம் பகுதியில் இடம்பெற்றுள்ளது எனத் தெரிவிக்கப்படு

கிறது. பாரவூர்தி வவுனியா, தாண்டிக்குளம் பகுதியில் பயணித்துக் கொண்டிருந்த போது அதன் வில்லுத்தகடு உடைந்தமையாலேயே, விபத்து நேர்ந்துள்ளதாகப் பொலிஸார் தெரிவித்துள்ளனர்.

எனினும், வாகன சாரதி மற்றும் பாரவூர்தியில் பயணித்த உதவியாளர் ஆகியோர் எந்தவித காயமும் இன்றி தெய்வானைமாக உயிர் தப்பியுள்ளனர்.

இந்த நிலையில், விபத்து தொடர்பான மேலதிக விசாரணைகளை வவுனியா போக்குவரத்துப் பொலிஸார் மேற்கொண்டு வருகின்றனர். (க-100)

கிளிநொச்சியில் வாழ்வாதாரத் திட்டத்திற்கு 300 பயனாளிகள் தெரிவுசெய்யப்பட்டனர்!

கிளிநொச்சி, ஓக. 11
கிளிநொச்சி கரைச்சிப் பிரதேசத்தில் மீள்குடியேற்ற அமைச்சின் தலா ஒரு லட்சம் ரூபா பெறுமதியான வாழ்வாதாரத் திட்டத்திற்கு 300 பயனாளிகள் தெரிவு செய்யப்பட்டுள்ளனர்.

கிளிநொச்சி, கரைச்சிப் பிரதேச செயலர் பிரிவின் கீழ் மீள்குடியேறியுள்ள குடும்பங்களுக்கு பல்வேறு திட்டங்களினூடாக வாழ்வாதார உதவிகள் வழங்கப்பட்டு வருகின்றன.

இந்தநிலையில், மீள்குடியேற்ற அமைச்சினுடைய தலா ஒரு லட்சம் ரூபா பெறுமதியான வாழ்வாதார உதவித்திட்டங்களுக்கு 300 பயனாளிகள் தெரிவு செய்யப்பட்டு அவர்களுக்கான வாழ்வாதார உதவிகள்

வழங்கப்பட்டு வருகின்றன என பிரதேச செயலகத்தால் தெரிவிக்கப்பட்டுள்ளது.

கால்நடை வளர்ப்பிற்கு 171 பயனாளிகளுக்கும், விவசாயச் செய்கைகளுக்காக 39 பயனாளிகளுக்கும், சுய தொழில் முயற்சிகளுக்காக 78 பயனாளிகளுக்கும், சிறுவியாபார அபிவிருத்தி வேலைகளுக்காக 11 பயனாளிகளுக்கும், குடிசைக் கைத் தொழிலுக்காக ஒரு பயனாளிக்கு மொத்தமாக 300 பயனாளிகளுக்கு இந்த உதவிகள் வழங்கப்பட்டுள்ளன எனக் குறிப்பிடப்பட்டுள்ளது.

இதேவேளை, மீள்குடியேற்றத்தின் பின்னர் விவசாய உதவிகளுக்காக 4 ஆயிரத்து

75 குடும்பங்களுக்கும், கால்நடை வளர்ப்பிற்காக 5 ஆயிரத்து 365 குடும்பங்களுக்கும், மீன்பிடித் தொழிலுக்காக 175 குடும்பங்களுக்கும், கைத் தொழில் முயற்சிகளுக்காக 1921 குடும்பங்களுக்கும் இந்த வாழ்வாதார உதவிகள் வழங்கப்பட்டுள்ளன எனத் தெரிவிக்கப்படுகின்றது.

தேசிய ஒருங்கிணைப்பு நல்லிணக்க அமைச்சின் கீழ் 200 பயனாளிகளுக்கு தலா ஒரு லட்சத்து ஐம்பதாயிரம் ரூபா பெறுமதியான வாழ்வாதார உதவிகளை வழங்குவதற்கான செயற்றிட்டம் முன்னெடுக்கப்பட்டு வருகிறது என மேலும் தெரிவிக்கப்பட்டுள்ளது.

(க)

சிறுபான்மையினரின் தீர்வுத் திட்டங்களில் தலையிடுகின்றனர் பெளத்தத் தலைவர்கள்!

திருகோணமலை, ஓக. 11 சிறுபான்மையின மக்களுடைய பிரச்சினைகளுக்குத் தீர்வு காணும் விடயத்தில், பெரும்பான்மையின மதத் தலைவர்களின் தலையீடு அதிகமாக உள்ளது. அவர்களால் மக்களுடைய தீர்வை எட்டும் செயற்பாடுகளில் தாமதம் ஏற்படுகின்றது.

- இவ்வாறு கிழக்கு மாகாண விவசாய அமைச்சரும் இலங்கைத் தமிழரசுக் கட்சியின் பொதுச் செயலாளருமான கி.துரைராஜசிங்கம் தெரிவித்தார்.

திருகோணமலை மாவட்ட செயலகத்தில் இடம்பெற்ற நல்லிணக்கம் தொடர்பான நிகழ்வில் கலந்து கொண்டு



உரையாற்றுகையிலேயே அவர் மேற்கண்டவாறு தெரிவித்தார்.

அவர் மேலும் தெரிவித்தவை வருமாறு:-

தமிழ் பேசும் மக்கள் மத்தியில் பல்வேறு பிரச்சினைகள் காணப்படுகின்றன. குறிப்பாக நல்லிணக்கம், அதிகாரப்பகிர்வு, காணாமல் ஆக்கப்பட்டோர், அரசியல் கைதிகளின் விடுதலை, நில மீட்பு என அவற்றை அடுக்கிக் கொண்டே போகலாம். காணா

சாடுகிறார் விவசாய அமைச்சர் துரைராஜசிங்கம்

மல் ஆக்கப்பட்டோர் தொடர்பில் சில நடவடிக்கைகள் இப்

போது எடுக்கப்படுகின்றன. இது வெறுமனே உறவுகளை இழந்த மக்களின் கண்ணீரைத் துடைத்துவிடும் அளவிலானதாக மட்டும் இருக்காமல் சர்வதேச நியமங்கள் கூறுகின்ற பரிந்துரைகள் ஊடாக அமைய வேண்டும்.

அரசியல் நோக்கத்திற்காக செயற்பட்டு கைது செய்யப்பட்டோர் அனைவரும் அரசியற் கைதிகள் என்று அடையாளம் காட்டப்பட வேண்டும். அவர்கள் தங்கள் சொந்த நலனுக்காக கொலை, கொள்ளையில் ஈடுபட்டவர்கள்.

எனவே, இங்கும் அரசியற் கைதிகள் தொடர்பில் கையாளப்படுகின்ற சர்வதேச நியமங்கள் கடைப்பிடிக்கப்பட்டு

அவர்கள் விடுதலை செய்யப்பட வேண்டும்.

அதிகாரப் பகிர்வு தொடர்பாக தமிழ்த் தேசியக் கூட்டமைப்பு அதிக அக்கறையோடு செயற்பட்டு வருகின்றது. எங்களைப் பொறுத்தவரை அதிகாரங்கள் பிராந்தியங்களுக்குப் பங்கீடு செய்யப்பட வேண்டும்.

அந்த அதிகாரங்கள் மத்திய நிரல், மாகாண நிரல், உள்ளூராட்சிமன்ற நிரல்கள் என்ற வகையில் நிரல்படுத்தப்பட வேண்டும். அத்தோடு கொடுக்கப்பட்ட அதிகாரங்களை மீண்டும் கையகப்படுத்தப்படக்கூடாது. - என்றார்.

(ச)

மட்டக்களப்பு - வாழைச்சேனை பிரதான வீதியில் லொறி குடைசாய்ந்து விபத்து: ஒருவர் படுகாயம்!



மட்டக்களப்பு - வாழைச்சேனை பிரதான வீதியில் பயணித்த லொறி ஒன்று, குடைசாய்ந்து விபத்துக்குள்ளானதில், ஒருவர் படுகாயமடைந்துள்ளார்.

ஏறாவுர் பொலிஸ் பிரிவுக்குட்பட்ட மட்டக்களப்பு - வாழைச்சேனைப் பிரதான வீதியின் மயிலம்பாவெளி பகுதியில் நேற்று வியாழக்கிழமை அதிகாலை இந்த விபத்து இடம்பெற்றுள்ளது.

இதன்போது, லொறியில் பயணித்த வாகன உதவியாளரே படுகாயம் அடைந்தார்.

அவர் தற்போது மட்டக்களப்பு போதனாவைத்தியசாலையில் சிகிச்சைக்காகச் சேர்க்கப்பட்டுள்ளார். இந்த லொறி வேகக் கட்டுப்பாட்டை இழந்ததனாலேயே குடைசாய்ந்து எனப் பொலிஸார் தெரிவித்துள்ளனர்.

இந்த விபத்துத் தொடர்பான விசாரணைகளை ஏறாவுர் பொலிஸார் மேற்கொண்டுள்ளனர். (ச)

சிறுநூழியர் பற்றாக்குறைக்கு விரைவில் முற்றுப்புள்ளி!

கிழக்கு முதலமைச்சர் தெரிவிப்பு

கிழக்கு மாகாணத்தில் நிலவும் சிறுநூழியர் பற்றாக்குறைக்கு விரைவில் தீர்வு பெற்றுக் கொடுக்கப்படும் என கிழக்கு மாகாண முதலமைச்சர் ஹாபிஸ் நசீர் அஹமட் தெரிவித்தார்.

திருகோணமலை முகத்துவாரத்தில் நேற்று முன்தினம் புதன்கிழமை இடம்பெற்ற ஆரம்ப வைத்திய சிகிச்சைப்பிரிவுக்கான அடிக்கல்நடும் நிகழ்வில் கலந்துகொண்டு உரையாற்றுகையிலேயே அவர் இவ்வாறு தெரிவித்தார்.

அவர் மேலும் தெரிவித்தவை வருமாறு:- தற்போது கிழக்கின் பெருமளவானவைத்திய சாலைகள் மற்றும் பாடசாலைகளில் சிறுநூழியர் பற்றாக்குறை காணப்படுகின்றது. குறிப்பாக கிழக்கு மாகாணத்தில் உள்ள எந்தவொரு

வைத்தியசாலைக்குச் சென்றாலும் சிறுநூழியர் பற்றாக்குறை தொடர்பிலேயே எம்மிடம்பிரஸ் தாபிக்கப் படுகின்றது. இதனை மக்களுக்கான சேவைகள் சென்றடைவதில் ஏற்பட்டுள்ளதங்கலாகவே கருதவேண்டி உள்ளது. பெளத்தீக ரீதியான வளங்களை நாம் கொண்டு சேர்க்கின்ற போதும் ஆளணிப் பற்றாக்குறையால் மக்களுக்கு அபிவிருத்தியின் பயனை முழமையாக அனுபவிக்க முடியாமல் போகின்றது.

இது தொடர்பான முழுமையான ஆவணங்களை நாம் ஜனாதிபதி மற்றும் பிரதமரிடம் கையளித்துள்ளோம். எனவே, சிறுநூழியர்களை நியமிப்பதற்கான அனுமதியை நாம் விரைவில் எதிர்ப்பார்த்திருக்கின்றோம். - என்றார். (ச)

சிறுவன் மீது துஷ்பிரயோகம்: 13 வருடச் சிறை!

அம்பாறை சம்மாந்துறை பொலிஸ் பிரிவுக்குட்பட்ட செந்நெல் கிராமத்தில் 5 வயதுச் சிறுவனை பாலியல் துஷ்பிரயோகத்துக்கு உட்படுத்திய வழக்கில் குற்றவாளியாக இனங்காணப்பட்ட நபருக்கு, 13 வருட கடுழிய சிறைத் தண்டனை விதித்து கல்முனை மேல் நீதிமன்ற நீதிபதி நவரட்ண மாறசிங்க உத்தரவிட்டார். மேலும், பாதிக்கப்பட்ட சிறுவனுக்கு ஒரு லட்சத்து 50 ஆயிரம் ரூபா செலுத்துமாறும் உத்தரவிட்டுள்ளார்.

மேற்படி நபர் கடந்த 2011 ஆம் ஆண்டு நவம்பர் மாதம் 16 ஆம் திகதி பாடசாலைக்குச் சென்ற அந்தச் சிறுவனைக் கடத்திச் சென்று பாலியல் துஷ்பிரயோகத்துக்கு உட்படுத்தினார் என அவர் மீது குற்றஞ்சாட்டப்பட்டுள்ளது. (ச)

பாலமீன்மடு கடற்கரையில் சடலம் மீட்பு!

மட்டக்களப்பு, ஓக.11 மட்டக்களப்பு பொலிஸ் பிரிவுக்குட்பட்ட பாலமீன்மடு கடற்கரைப் பகுதியில் சடலம் ஒன்று நேற்றுமுன்தினம் புதன்கிழமை மீட்கப்பட்டுள்ளது. சடலம் மீட்கப்பட்ட இடத்தி

லிருந்து சில தடயப்பொருள்கள் கண்டெடுக்கப்பட்டுள்ளன எனப் பொலிஸார் தெரிவித்தனர்.

இது தொடர்பான மேலதிக விசாரணைகளை மட்டக்களப்பு பொலிஸார் மேற்கொண்டுள்ளனர். (ச)

கிழக்குப் பல்கலைக் கழகத்தில் தீப்பந்தம் ஏந்தி ஆர்ப்பாட்டம்!



கிழக்குப் பல்கலைக்கழக மாணவர்கள் நேற்றுமுன்தினம் புதன்கிழமை இரவு தீப்பந்தம் ஏந்தி ஆர்ப்பாட்டத்தில் ஈடுபட்டனர்.

விடுதிப் பிரச்சினை மற்றும் மாணவர்களின் வகுப்புத் தடை நீக்குதல் தொடர்பான இரு கோரிக்கைகளைப் பிர

தானமாக முன்வைத்து பல்கலைக்கழக பிரதான நுழைவாயில் முன்பாக இந்த ஆர்ப்பாட்டம் இடம்பெற்றது.

கடந்த செவ்வாய்க்கிழமை பல்கலைக்கழக நிர்வாகக் கட்டடத் தொகுதியை முற்றுகையிட்டு அவர்கள் ஆர்ப்பாட்டத்தில் ஈடுபட்டனர். அன்றைய

தினம் ஆர்ப்பாட்டத்தில் ஈடுபட்ட மாணவர்கள் பல்கலைக்கழக காவலாளிகளைத் தாக்கியமை குறிப்பிடத்தக்கது. மேற்படி ஆர்ப்பாட்டம், முற்றுகை மற்றும் தாக்குதல் சம்பவங்கள் தொடர்பில் ஆர்ப்பாட்டத்தில் ஈடுபட்ட மாணவர்கள் 19 பேருக்கு எதிராக ஏறாவுர்



பொலிஸ் நிலையத்தில் வழக்குத் தொடரப்பட்டுள்ளது. கிழக்குப் பல்கலைக்கழக மாணவர்கள் தொடர்ச்சியான ஆர்ப்பாட்டங்களை மேற்கொண்டு வீண் பிரச்சினைகளை ஏற்படுத்தி வருகின்றனர் என பல்கலைக்கழக நிர்வாகத்தரப்பால் குற்றஞ்சாட்டப்பட்டுள்ளது.

இந்தியாவுக்கு 40 ஆண்டு கால குத்தகைக்கு மத்தள விமான நிலையம்

அமைச்சரவைப் பத்திரம் சமர்ப்பிப்பு



கொழும்பு, ஓக. 11
மத்தள சர்வதேச விமான நிலையத்தை இந்திய நிறுவனத்துக்கு குத்தகைக்கு வழங்குவதற்கு இலங்கை அமைச்சரவையிடம் அனுமதி கோரப்பட்டுள்ளது.

40 ஆண்டுகளுக்குக் குத்தகைக்கு வழங்கும் வகையில் இந்த அமைச்சரவைப் பத்திரம் நேற்றுமுன்தினம் சமர்ப்பிக்கப்பட்டுள்ளது.

இலங்கையின் சிவில் விமானப் போக்குவரத்து அமைச்சர் நிமல் சிறிபால டி சில்வா இந்த அமைச்சரவைப் பத்திரத்தை

சமர்ப்பித்திருந்தார். சீனாவின் நிதியுதவியில் கட்டப்பட்ட மத்தள விமான நிலையத்தை, இந்திய நிறுவனத்தின் உதவியுடன் அபிவிருத்தி செய்வதற்கு திட்டமிடப்பட்டுள்ளது.

அம்பாந்தோட்டை துறைமுகத்துக்கு அருகில் மத்தள விமான நிலையம் அமைந்துள்ளது.

அம்பாந்தோட்டை துறைமுகத்தை சீன நிறுவனம் 99 ஆண்டு குத்தகைக்கு எடுத்துள்ள நிலையில், மத்தள விமான நிலையத்தை இந்திய நிறுவனம் குத்தகைக்கு எடுத்துக் கொள்ளும் முயற்சியில் இறங்கியிருப்பது குறிப்பிடத்தக்கது.

(க)

அங்கவீன இராணுவத்தினர் உண்ணாவிரதத்திற்கு தயார்!



கொழும்பு, ஓக. 11
அங்கவீனமுற்ற இராணுவத்தினர் தொடர்பில் அரசுகவனம் செலுத்தாவிட்டால் தொடர்ச்சியான உண்ணாவிரதம் ஒன்றை ஆரம்பிக்கத்திட்டமிட்டுள்ளோம் என அங்கவீனமுற்ற இராணுவத்தினர் உரிமைகள் பாதுகாப்பு அமைப்பின் தலைவர் யூ.டீ. வசந்த தெரிவித்துள்ளார்.

இராணுவத்தினர் சிலர் புறக்கோட்டை பிரதேசத்தில் எதிர்ப்பு ஆர்ப்பாட்டமொன்றில்

ஈடுபட்டுள்ள வேளையில் இவர் இந்த கருத்தைத் தெரிவித்திருக்கின்றமை குறிப்பிடத்தக்கது.

கடந்த மே மாதம் 15 ஆம் திகதி முதல் தமது ஓய்வூதிய பிரச்சினைக்குத் தீர்வொன்றை பெற்றுத்தருமாறு கூறியும் இதுவரை அது நடைபெறவில்லை எனவும் தெரிவித்து அங்கவீன இராணுவத்தினர் தொடர்ந்தும் ஆர்ப்பாட்டம் நடத்தி வருகின்றமை குறிப்பிடத்தக்கது.

ஊழல் குறித்த கோப்புகள் ஐ.தே.கவிடமே உண்டு!



ஜனாதிபதி மைத்திரி தெரிவிப்பு

வருமாறு:-

மஹிந்த ஆட்சிக் காலத்தில் அமைச்சர்களால் மேற்கொள்ளப்பட்ட பெரியளவி லானஊழல்மோசடிகள் தொடர்பிலான ஆவணங்கள், கோப்புக்கள் தற்போதைய ஐக்கிய தேசியக் கட்சி அமைச்சர்களிடம் உண்டு.

எனவே, முன்னாள் அமைச்சர்களால் மேற்கொள்ளப்பட்ட ஊழல் மோசடிகளுக்கு எதிராக நடவடிக்கை எடுக்கும் இயலுமை ஐக்கிய தேசியக் கட்சியின் அமைச்சர்களுக்கே உண்டு.

ஊழல் மோசடிகளில் ஈடுபட்டவர்கள் தொடர்பில் நடவடிக்கை எடுக்கவில்லை என என் மீது குற்றம் சுமத்துவதில் அர்த்தமில்லை என்றும் அவர் தெரிவித்துள்ளார்.

(க)

கொழும்பு, ஓக. 11
கடந்த மஹிந்த ராஜபக்ஷ அரசின் அமைச்சர்களால் மேற்கொள்ளப்பட்ட ஊழல் மோசடிகள் பற்றிய கோப்புகள், ஆவணங்கள் ஐக்கிய தேசியக் கட்சியிடமே உள்ளன என ஜனாதிபதி மைத்திரிபால சிறிசேன தெரிவித்துள்ளார்.

அமைச்சரவைக் கூட்டத்தில் பங்கேற்ற போதே அவர் இதனைத் தெரிவித்துள்ளார்.

இதுதொடர்பில் அவர் மேலும் தெரிவித்தவை

கழிவு அகற்றல் தொடர்பில் தேசிய கொள்கையொன்று! சட்டமா அதிபர் தெரிவிப்பு

கழிவு அகற்றல் தொடர்பில் தேசிய கொள்கையொன்று வகுக்கப்படும் என சட்டமா அதிபர் தெரிவித்துள்ளார்.

குறிப்பாக, கொழும்பு நகர் உள்ளிட்ட முக்கிய நகரங்களின் கழிவுகளை அகற்றுவது தொடர்பில் தேசிய கொள்கையொன்றை அரசு வகுத்து வருகிறது என சட்டமா அதிபர் உயர்நீதிமன்றில் நேற்றுமுன்தினம் கூறியுள்ளார்.

அரசின் ஆலோசனைக்கு அமைய மத்திய சுற்றாடல் அதிகாரசபை உள்ளிட்ட பொறுப்பு வாய்ந்த நிறுவனங்களால் இந்தக் கொள்கை வகுக்கப்பட்டு வருகின்றது.

கழிவு அகற்றல் தொடர்பில் பொறுப்பு வாய்ந்தவர்கள் அதற்கான நடவடிக்கைகளை எடுத்து வருகின்றனர் என சட்டமா அதிபரின்

சார்பில் நீதிமன்றில் முன்னிலையான மேலதிக சொலி சிட்டர் ஜெனரல் இந்திகா தேமுனி டி சில்வா உயர் நீதிமன்றில் குறிப்பிட்டுள்ளார்.

இந்தக் கொள்கை வகுப்பு தொடர்பிலான விவரங்களை சமர்ப்பிக்க வேண்டுமென உயர்நீதிமன்றம் பணிப்புரை விடுத்துள்ளதுடன், இந்த மனு எதிர்வரும் நவம்பர் மாதம் 16 ஆம் திகதி மீளவும் விசாரணைக்கு எடுத்துக் கொள்ளப்பட உள்ளது.

உரிய முறையில் கழிவு அகற்றப்படவில்லை எனத் தெரிவித்து உயர்நீதிமன்றில் மனுவொன்று தாக்கல் செய்யப்பட்டுள்ளது.

மஹாவலி சுற்றாடல் அமைச்சர், ஜனாதிபதி மைத்திரிபால சிறிசேன சட்டமா அதிபர் மத்திய சுற்றாடல் அதிகாரசபை உள்ளிட்ட தரப்புக்கள் மனுவின் பிரதிவாதிகளாக குறிப்பிடப்பட்டுள்ளமை குறிப்பிடத்தக்கது.

மங்கள, மலிக்குக்கு எதிராகவும் நம்பிக்கையில்லாப் பிரேரணை?

நிதி அமைச்சர் மங்கள சமரவீர மற்றும் அபிவிருத்தி உபாய முறைகள் மற்றும் சர்வதேச வர்த்தக அமைச்சர் மலிக் சமரவிக்ரம் ஆகியோருக்கு எதிராகவும் நம்பிக்கையில்லாப் பிரேரணை கொண்டு வரப்படும் என கூட்டு எதிர்க்கட்சி குளுரைத்துள்ளது.

கூட்டு எதிர்க்கட்சியின் உறுப்பினரும் முன்னாள் ஊடக அமைச்சருமான கெஹலிய

ரம்புக்வேல்ல இதனைத் தெரிவித்துள்ளார். பொரளை என்.எம்.பெரேரா கேந்திர நிலையத்தில் நடைபெற்ற செய்தியாளர் சந்திப்பில் அவர் இதனைக் குறிப்பிட்டுள்ளார்.

இது தொடர்பில் அவர் மேலும் தெரிவிக்கையில் - ஒவ்வொரு சம்பவங்கள் பற்றிய விவரங்களும் எதிர்வரும்நாள்களில் அம்பலப்படுத்தப்பட உள்ளன.

தற்போது இலங்கையில் கிடைக்கும் போதைப் பொருள்களைக் கொண்டு கட்டட நிர்மாணத்திற்கு சிமெந்திற்கு பதிலாக போதைப்பொருளை பயன்படுத்த முடியும் எனவும் அவ்வளவு அதிகளவில் போதைப் பொருள் கிடைப்பதாகவும் அவர் குறிப்பிட்டுள்ளார்.

(க)

டிப்பர் ரக வாகனம் 50 அடி பள்ளத்தில் பாய்ந்து விபத்துக்குள்ளானதில் இருவர் படுகாயம்!

கொழும்பு, ஓக. 11
தலவாக்கலை - நாவலப் பிட்டி பிரதான வீதியில் டிப்பர் ரக வாகனமொன்று 50 அடி பள்ளத்தில் பாய்ந்து விபத்திற்கு உள்ளாகியதில் இருவர் படுகாயமடைந்துள்ளனர்.

இந்த விபத்து நாவலப் பிட்டி - கடுகஞ்சேனை பகுதியில் வைத்து நேற்றுக் காலை இடம்பெற்றுள்ளது எனத் தெரிவிக்கப்படுகிறது.

இதன்போது, அந்த வாகனம் வீதியிலிருந்து விலகி 50 அடி பள்ளத்தில் பாய்ந்துள்ளதுடன், சம்பவத்தில் காயமடைந்தவர்கள் நாவலப்பிட்டி வைத்திய சாலையில் சேர்க்கப்பட்டுள்ளனர்.



இந்த நிலையில் விபத்து தொடர்பான மேலதிக விசா

ரணைகளை நாவலப்பிட்டி பொலிஸார் மேற்கொண்டு வருகின்றனர்.

பங்களாதேஷ் தூதுவருடன் பாதுகாப்பு செயலாளர் சந்திப்பு

கொழும்பு, ஓக. 11
பங்களாதேஷின் இலங்கைக்கான தூதுவர் ரியாஸ் ஹமீதுல்லாஹ் மற்றும் இலங்கை பாதுகாப்பு அமைச்சின் செயலாளர் கபில வைத்திய ரத்னவுக்கும் இடையில் நேற்றுமுன்தினம் சந்திப்பு ஒன்று இடம்பெற்றுள்ளது.

இந்தச் சந்திப்பின் போது இரு நாடுகளுக்கும் இடையில் நீண்ட காலமாக நிலவிவரும் நல்லுறவு பற்றியும், இன்னும் முக்கிய விடயங்கள் தொடர்பாகவும் கலந்துரையாடப்பட்டுள்ளன.

அத்தோடு இந்தச் சந்திப்பின் இறுதியில் இருவருக்கு



மிடையில் நினைவுச் சின்னங்களும் பரிமாறிக்கொள்ளப்பட்டமை குறிப்பிடத்தக்கது.

இச்சந்திப்பின் போது பங்களாதேஷின் தூதுவராலயத்தின் பாதுகாப்புப் பிரிவின் ஆலோசகர் அஸ்ஸல்மப் வேஸும் கலந்து கொண்டமை குறிப்பிடத்தக்கது.

(க)

குடிமனைகளை நோக்கி படையெடுக்கும் விஷத் தன்மையுடைய உயிரினங்கள்!



யிட்டுள்ளனர்.

மேலும், விஷக்கடியில் இருந்து தங்களை பாதுகாக்கும் நோக்கில் பொது மக்கள் சுற்று சூழலை சுத்தம் செய்யும் பணியில் ஈடுபட்டுள்ளனர்.

இதேவேளை, நாட்டின் பல பகுதிகளிலும் கடந்த காலங்களில் வறட்சியான காலநிலை தொடர்ந்து வந்துவந்ததுடன், 8 லட்சத்துக்கும் அதிகமான மக்கள் இதனால் பாதிக்கப்பட்டிருந்தனர்.

இந்த வறட்சியான காலநிலையில் மாற்றம் ஏற்பட்டு தற்போது நாட்டின் பல பாகங்களிலும் மழை பெய்து வருகின்றமை குறிப்பிடத்தக்கது. (எ)

முல்லைத்தீவு மாவட்டத்தில் வறட்சியான காலநிலை தொடர்ந்து நிலையில் தற்போது ஓரளவு மழை பெய்து வருவதாகத் தெரிவிக்கப்படுகின்றது.

இந்தநிலையில், விஷத் தன்மையுடைய உயிரினங்கள் குடிமனைகளை நோக்கிப் படையெடுத்துள்ளன என்று பொதுமக்கள் அச்சம் வெளி

முடிந்தால் மஹிந்தவை பிரதமராக்கிக் காட்டுங்கள்



ஐக்கிய தேசியக் கட்சி ஆதரவளித்த சிறிய கட்சிகள் ஐக்கிய தேசியக் கட்சியின் கூட்டணியில் இருந்து விலகாது. மஹிந்த ராஜபக்ஷவை பிரதமராக்கப் போகிறோம் என மகிழ்ந்தானந்த கூறுகிறார். முடிந்தால் செய்யுங்கள் என்று அமைச்சர் பழனி திகாம்பரம் தெரிவித்துள்ளார்.

நவீனமயப்படுத்திய அம்பேவலையில் உள்ள தனியார் பால் தொழிற்சாலையை நேற்று

சவால் விடுக்கிறார் அமைச்சர் திகாம்பரம்

முன்தினம் திறந்து வைக்கும் நிகழ்வில் கலந்து கொண்டு பேசும் போதே அமைச்சர் இதனைக் கூறியுள்ளார்.

அங்கு அவர் மேலும் தெரிவித்தவை வருமாறு: கூட்டு எதிர்க்கட்சியினர் என்ன கூறினாலும் 2020 ஆம் ஆண்டு வரை அரசில் மாற்றம் ஏற்படாது.

அரசைக் கவிழ்க்கவடக்கும் மற்றும் தெற்கை சேர்ந்த சிறிய கட்சிகள் ஆதரவளிக்கப் போவதில்லை.

முன்னாள் ஜனாதிபதி மஹிந்த ராஜபக்ஷ தற்போதைய அரசு பதவிக்கு வந்த காலத்தில் இருந்தே அரசைக் கவிழ்த்து விட்டு ஆட்சிக்கு வரப் போகிறேன் எனக் கூறி வருகிறார். நாமல் ராஜபக்ஷவும் இத

னையே கூறி வருகிறார். கூடிய விரைவில் மஹிந்த ராஜபக்ஷவை பிரதமராக்கப் போகிறோம் என மகிழ்ந்தானந்தவும் கூறுகிறார். முடிந்தால் செய்யுங்கள் என்று நாங்கள் கூறுகிறோம்.

ஐக்கிய தேசியக் கட்சியில் 105 நாடாளுமன்ற உறுப்பினர்கள் இருக்கின்றனர். நாங்கள் எப்போதும் கூட்டணியில் இருந்து வெளியேறப் போவதில்லை. இப்படியான நிலைமையில் எப்படி ஆட்சி மாற்றத்தை ஏற்படுத்த முடியும். பயப்பட வேண்டாம் 2020 ஆம் ஆண்டு வரை அரசு தொடரும். நாங்கள் அமைச்சுக்களை பொறுப்பேற்று நேர்மையாகப் பணியாற்றி வருகிறோம். - என்றார். (எ)

தினசரி ராசி பலன் 11.08.2017

2017 ஆம் ஆண்டு ஏவிளம்பி வருடம் ஆனித்திங்கள் 27 ஆம் நாள் சதார்த்தித்தி இரவு 11.57 மணி வரை. பின்னர் பஞ்சமி. நட்சத்திரம்: பூரட்டாதி காலை 6.12 மணி வரை. பின்னர் உத்தரட்டாதி. சித்தயோகம் முழு வதாம். ராகுகாலம்: பகல் 10.42 மணி முதல் 12.15 மணி வரை. சுபநேரம்: மாலை 6.04 மணி முதல் 7.35 மணி வரை. இன்று மஹா சங்கடசதார்த்தி. திவசம் செய்ய வேண்டிய திதி. ஆடிமாத தேய்பிறை சதார்த்தி. பிறந்த நட்சத்திர வழிபாடு: உத்தரட்டாதி.

'ஜோதிடமணி' பிரம்மநீ சி.ஜெகதீஸ்வரசர்மா ஜே.பி.

மேஷம்: கவலையான நாள். குடும்பத்தில் கருத்து வேறுபாடுகள் உண்டாகும். செய்யும் தொழிலில் பல இடையூறுகள் உண்டாகும். உறவினர், நண்பர்களுக்கு வேற்றுமை உண்டாகும்.

ரிஷபம்: யோகமான நாள். குடும்பத்தில் மகிழ்ச்சி நிலவும். வீடு, வாகன யோகம் உண்டாகும். வேலை தேடுவோருக்கு அரச வேலை கிடைக்கும்.

மிதுனம்: சமபலன்கள் காணப்படுகின்றன. பொருள் வருவாய் இருப்பினும் செலவுகள் அளவுக்கதிகமாகும். எடுக்கும் புதிய முயற்சிகள் தடைப்படும். தொழிலில் பிரயாசையும், அலைச்சலும் அதிகமாகும்.

கடகம்: இன்பமான நாள். குடும்பத்தில் குதூகலம் காணப்படும். சிலர் குடும்பத்துடன் குதூகலமாக சுற்றுலாப் பயணம் செல்வார்கள். திருமணமாகாதவர்களுக்கு வாய்ப்புகள் வலியவரும்.

சிம்மம்: அலைச்சல் மிகுந்த நாள். தொழிலாளர்கள் வேலைவாய்ப்பைத் தேடி அலைவார்கள். வியாபாரத்தை விரிவுபடுத்த சிலர் வங்கிகளின் உதவியை நாடுவார்கள்.

கன்னி: சமபலன்கள் காணப்படுகின்றன. எண்ணிய கருமங்கள் தாமதமாகும். வியாபாரத்தில் ஓரளவு லாபம் கிடைக்கும் உத்தியோகத்தர்களுக்கு வேலைச் சமை அதிகரிக்கும்.

துலாம்: யோகமான நாள். குடும்பத்தில் மகிழ்ச்சி தரும்படி. சொந்த வீடு வாங்கும் யோகம் உண்டாகும். பெண்களுக்கு திருமணயோகம் உண்டாகும்.

விருச்சிகம்: ஆக்கபூர்வ பலன்கள் காணப்படுகின்றன. புதிய முயற்சிகள் கைகூடும். வெளிநாட்டு வியாபாரம் முன்னேற்றப் பாதையில் செல்லும்.

தனுசு: கவலையான நாள். குடும்பத்தில் பிரச்சினைகள் அதிகரிக்கும். உத்தியோகத்தர்கள் அதிகாரிகளின் வெறுப்பைத் தேடிக்கொள்வார்கள். வியாபாரத்தில் எதிர்பார்த்த லாபம் குறையும்.

மகரம்: மத்திம பலன்கள் காணப்படுகின்றன. பொருள்வரவு மத்திமமாக இருக்கும். பிரிந்திருந்த உறவுகள் மீண்டும் ஒன்று சேர வாய்ப்புண்டாகும். கலைஞர்களுக்கு படவாய்ப்பின்மையால் குடும்பச் செலவுகளைச் சமாளிக்கப்பெரிதும் கஷ்டப்படுவார்கள்.

கும்பம்: விருத்தியான நாள். பொருளாதாரம் ஏற்ற மடையும். குடும்ப நல்லுறவு அபிவிருத்தியடையும். சுயதொழில் புரிபவர்கள் விருத்தியடைவார்கள்.

மீனம்: அதிஷ்டமான நாள். வெளிநாட்டு வேலை வாய்ப்புகள் கிடைக்கும். வெளிநாட்டு உறவினரிடமிருந்து விலையுயர்ந்த பரிசுப் பொருள்கள் வந்து சேரும்.

சந்திராட்டமநாள்: மகம், பூசம், உத்தரம் முதலாம் கால் ஆகிய நட்சத்திரங்களில் பிறந்தோர் சுப கருமங்களில் ஈடுபடுவதைத் தவிர்க்கவும்.

உயர்தரப் பரீட்சை எழுதும் மாணவருக்கு செஞ்சிலுவைச் சங்கத்தால் குடிதண்ணீர்!

கிளிநொச்சி, ஓக. 11 கிளிநொச்சி மாவட்டத்தில் தற்போது ஏற்பட்டுள்ள வறட்சி காரணமாக பெருமளவிலான மக்கள் பாதிக்கப்பட்டுள்ள நிலையில் பூநகரி பிரதேச பிரிவில் உள்ள 15 இற்கு மேற்பட்ட பகுதிகளில் குடி தண்ணீர் தட்டுப்பாடு பெரிய பிரச்சினையாகக் காணப்படுகின்றது.

இந்நிலையில் இலங்கை செஞ்சிலுவை சங்க கிளிநொச்சிக் கிளையினரால் நேற்று முன்தினம் பூநகரி மத்திய கல்லூரியில் ஜி.சீ.ஈ உயர்தரப் பரீட்சை எழுதும் மாணவர்களுக்கு போத்தலில் அடைக்கப்பட்ட குடிதண்ணீர் வழங்கப்பட்டுள்ளது.

மேலும், உயர்தரப் பரீட்சைகள் அனைத்தும் நிறைவடையும் வரை அந்த மாணவர்களுக்கு குடிதண்ணீர் வழங்கப்படும் எனத் தெரிவிக்கப்பட்டுள்ளது.



குடி தண்ணீர் போத்தல்கள் வழங்கும் நிகழ்வில் இலங்கை செஞ்சிலுவைச் சங்கத்தின் தலைமைச் செயலக ஆளுநர், சபையின் துணைத்தலைவர், தலைமைச் செயலக உத்தியோகத்தர்கள், இலங்கை செஞ்சிலுவைச் சங்க கிளிநொச்சிக் கிளைத் தலைவர் அ.வேழமாலிகிதன், செயலாளர் த.சேதுபதி, பொருளாளர், உறுப்பினர்கள் கிளை நிறைவேற்று அலுவலர் மற்றும் தொண்டர்கள் எனப் பலர் கலந்து கொண்டனர். (எ)

எமக்கும் அமைச்சுப் பதவி அரசு வழங்க வேண்டும்!


ஆதிவாசிகளின் தலைவர் கோரிக்கை

கொழும்பு, ஓக. 11 ஆதிவாசிகளின் பொறுப்புக்கள் அரசின் ஓர் அமைச்சின் கீழ் கொடுக்கப்படல் வேண்டும் என்று ஆதிவாசிகளின் தலைவர் ஊருவரிகே வன்னியல அத்தோ தெரிவித்துள்ளார்.

இலங்கை ஆதிவாசிகள், வேறு நாடுகளிலுள்ள ஆதிவாசிகளைப் போன்று சர்வதேச அமைப்புக்களுடன் இணைந்து அரசுக்கு எதிராகச் செயற்படுவதில்லை என்பதை அரசுகருத்தில் கொள்ள வேண்டும் என்று அவர் சுட்டிக்காட்டியுள்ளார்.

மஹியங்கனதம்பான மொரபெத்தேயில் இடம்பெற்ற ஆதிவாசிகள்தினத்தில் கலந்து கொண்டு உரையாற்றுகையிலேயே அவர் இதனைக் கூறியுள்ளார்.

அங்கு அவர் மேலும் தெரிவித்தவை வருமாறு:- தேசிய மொழிகள் அமைச்சுக்கு ஆதிவாசிகளின் மொழியைப் பாதுகாக்கும் பொறுப்பு உள்ளது. இந்த நாட்டில் எத்தனையோ அமைச்சுக்கள் இருந்தும், ஆதிவாசிகளுக்கென்று ஓர் அமைச்சு இல்லை. எம்முடைய பிரச்சினைகளை நாமே தான் பேசுகின்றோம்.



நாம் இதற்கு முன்னரும் இந்தக் கோரிக்கையை முன்வைத்தோம். எமக்கு நாடாளுமன்றம் செல்லத் தேவையில்லை. எமது விடயங்களுக்குப் பொறுப்பான ஓர் அமைச்சு தேவை. - என்றார். (எ)



‘மூவர் முதலிகள்’



கடந்த ஞாயிற்றுக்கிழமை மாலை யாழ் நகரில் தமிழரசுக் கட்சியின் மாகாணசபை உறுப்பினர்கள், கட்சித் தலைவர் மாவை சேனாதிராசா தலைமையில் கூடினர். அதன்போது, மாகாண சபையில் புதிய நியமனங்கள் செய்யப்படுகையில் அதில் எந்தப் பதவியையும் தமிழரசுக்கட்சி பெறுவதில்லை என்று முடிவு செய்துள்ளனர். மேலும் தற்போதைய அமைச்சரவையில் அங்கம் வகிக்கும் சுகாதார அமைச்சர் சத்தியலிங்கமும் பதவியிலிருந்து விலகுவார் என்று இக்கூட்டத்தில் முடிவெடுக்கப்பட்டுள்ளது.

முதலமைச்சர் சி.வீ.விக்னேஸ்வரன், தமிழரசுக்கட்சியைப் பழிவாங்கும் வகையில் செயற்படுகின்றமையாலேயே இந்த முடிவுக்குத் தாங்கள் சென்றனர் எனவும் தமிழரசுக்கட்சியினர் தெரிவித்துள்ளனர்.

மேற்படி கூட்டத்தில் உரையாற்றிய மாவை சேனாதிராசா, வடக்கு மாகாண அமைச்சரவையை மாற்றி அமைக்கவேண்டும் என்ற நிலைப்பாட்டிலேயே முதலமைச்சர் விடாப்பிடியாக நிற்கிறார். கூட்டத்தின் முடிவில் எடுக்கப்பட்ட தீர்மானத்திற்கு மேலாகவே முதலமைச்சரின் செயற்பாடு அமைந்திருந்தது. இலங்கைத் தமிழரசுக் கட்சியை ஓரங்கட்டுவது போலவே அவரது பேச்சுக்கள் இருந்தன.

தமிழரசுக்கட்சியை முற்றாக ஓரங்கட்டுவதை எதிர்வுகூறுவதைப் போன்றே முதலமைச்சர் பேசினார். முதலமைச்சர் இப்போது இலங்கைத் தமிழரசுக் கட்சி தவிர்ந்த ஏனைய மூன்று கட்சிகளினதும் யோசனைகளை ஏற்றுக் கொள்கின்றார். எங்கள் யோசனைகளை மாத்திரம் ஏற்றுக்கொள்ள அவர் தயாராக இல்லை.

ஏனைய மூன்று கட்சிகளும் தமது கட்சிக்கான அமைச்சர் பதவிகளைப் பெற்றுக்கொள்வதற்காகத்தான் முதலமைச்சருடன் சேர்ந்து அவருக்கு ஆதரவு கொடுத்துள்ளன. இலங்கைத் தமிழரசுக் கட்சிக்கு அவ்வாறான பதவிகள் தேவையில்லை.

பதவிகளைக் குறிவைத்து நிலைப் பாடுகளை எடுப்பவர்கள் அல்லர் நாங்கள். அமைச்சர்பதவி விடயத்தை சர்ச்சைக்குரியதாக நாங்கள் மாற்ற விரும்பவில்லை. வடக்கு மாகாண அமைச்சரவை மாற்றி அமைக்கப்படும் சந்தர்ப்பத்தில் இலங்கைத் தமிழரசுக்கட்சி உறுப்பினர்கள் எவரும், அமைச்சுப் பதவியை ஏற்கமாட்டார்கள் என்று முடிவெடுக்கப்பட்டுள்ளது எனத் தெரிவித்தார்.

உலகத்தமிழ்மாநாட்டில் நான் முன்பு பேசும் போது ஒரு கதை சொன்னேன்.

அது என்சொந்தக்கதை அல்ல. எங்கோ கேட்டதுதான்.

யம தூதர்கள் வானுலகிற்கு ஒரு தமிழனை அழைத்துச் சென்றார்களாம். அங்கு மூன்று குழிகள் இருந்தனவாம்.

அவற்றில் ஒன்றினது வாசலில், ‘வெளியே வராதீர்!’ எனும் அறிவிப்புப் பலகையும், மற்றையதன் வாசலில் இரும்பு அடைப்பும் இருக்க, மூன்றாவதன் வாசல் வெறுமனே திறந்து கிடந்ததாம். அதனைக் கண்ட தமிழன், ‘அவை என்ன குழிகள்? அவற்றின் வாயிலில்களில் ஏன் இந்த வேறு பாடுகள்?’ என யமதூதரிடம் கேட்டார்.

எனாம். அதற்கு அவர்கள், ‘இவைதான் நரக்குழிகள். இதில் முதல் குழியுள் பாவம் செய்த வெள்ளைக்காரர்களை யும் இரண்டாவது குழியில் சீனர் களையும் திறந்தே கிடக்கும் மூன்றாவது குழியில் தமிழர்களையும் போடுவோம்’ என்றார்களாம். அழைத்துச் செல்லப்பட்ட தமிழன் மீண்டும் அவ் வேறுபாடுகளுக்கான காரணம் கேட்க, வெள்ளைக்காரர்கள் கட்டளைகளுக்கு அடிபணிவார்கள். அதனால் அவர்களின் குழி வாசலில் அறிவிப்புப் பலகை மட்டும் வைத்திருக்கிறோம். சீனர்கள் முயற்சி நிறைந்தவர்கள். கட்டளைக்கு அடிபணியவும் மாட்டார்கள் என்படியும் தம் முயற்சியால் நரக்குழியைக் கடந்து வெளியே வந்து விடுவார்கள். அதனால் தான் அவர்களைப் போடும் குழியை அடைத்து வைத்திருக்கிறோம்’ என்றார்களாம்.

சென்ற தமிழனுக்கோ பிடிபடாத பெருமை. அவன் ‘‘தமிழர்களைப் போடும் குழியில் அறிவிப்பும் இல்லை அடைப்பும் இல்லை அவர்கள் மேல் உங்களுக்கு அவ்வளவு நம்பிக்கையா?’’ என்று வியப்போடு வினவினானாம். வாய்விட்டுச் சிரித்த யம தூதர்கள், ‘‘அப்படியெல்லாம் ஒன்று மில்லை. தாம் ஏற முயற்சிக்கா விட்டாலும் ஏறுகிறவர்களை இழுத்து வீழ்த்துவதில் தமிழர்கள் சமத்தர்கள். அதனால்தான் அந்தக் குழியை வெறுமனே விட்டிருக்கிறோம். அங்கிருந்து ஒருவன் மேலேற முயற்சித்தால், உடனிருப்பவர்களை அவனை இழுத்து வீழ்த்திவிடுவார்கள். அந்த நம்பிக்கையில்தான் அவர்கள் குழியை வெறுமனே விட்டிருக்கிறோம்’’ என்றார்களாம்.

★1980 இல் மதுரையில் நடந்த மாநாட்டில் நான் சொன்ன இந்தக் கதையை இன்று நம் வடமாகாண சபை ஆளும் கட்சி உறுப்பினர்கள் நிஜமாக்கிக் கொண்டிருக்கிறார்கள். இனத்தின் எதிர்கால வாழ்வை மறந்து,

தன்மானப் பிரச்சினையில் போட்டி போட்டுக் கீழிறங்கிக் கொண்டிருக்கும் இவர்களை நினைக்க அருவருப்பாய் இருக்கிறது.

★ தமிழரசுக் கட்சியினர், பங்காளிக்கட்சியினர், முதலமைச்சர் குழுவினர் என இப்போட்டியில் மூன்று குழுவினர் கலந்து கொண்டிருக்கிறார்கள். இந்த முக் குழுவினர்தான் போரால் சிதைந்த தமிழினத்தின் தலைவர்களாம்! இம்மூன்று குழுவினருக்கும் இனம் பற்றிய அக்கறை சிறிதேனும் உண்டா? என ஐயுற வேண்டியிருக்கிறது. இம் முத்திறத்தாரில் எத்திறத்தாரில் பிழையாம்? என வினவின, முத்திறத்தாரிலேயுமாம் என்றே விடை வருகிறது.

அவர்கள் என்ன போடுதடிகளா?

★ புலிகளின் மறைவோடு தமிழரசுக்கட்சி, இனி தாம் மட்டுமே தமிழினத்தலைவர்கள் என்றும், இணைந்த இயக்கத்தலைவர்கள் வெறும் ‘போடுதடிகள்’ தான் என்றும் நினைந்து செயற்படத் தொடங்கியது.

★ ‘கூட்டமைப்பை ஒரு கட்சியாய்ப் பதிவு செய்வோம்’ என்ற பங்காளிக்கட்சியினரின் கோரிக்கையை நிராகரித்தும் முடிவுகளை எடுக்கையில் அவர்களை அலட்சியம் செய்தும் ‘எம்மை விட்டால் இவர்களால் என்ன செய்யமுடியும்?’ எனும் அலட்சியத்தில், தன்னிச்சையாய் செயற்படத் தொடங்கி பங்காளிகளின் மனக் கசப்பைத் தூண்டியது அக்கட்சி.

★ வடமாகாண சபைத் தேர்தல் வர, பங்காளிக்கட்சியினரையும் தம் கட்சியின் மூத்த உறுப்பினர் சிலரையும் முதலமைச்சர் பதவிக்குக் கொண்டு வந்து, வளர விட்டுவிடக்கூடாது என ‘சம்சும்குழுவினர்’ (சம்பந்தன், சமந்திரன்) நினைத்தார்கள். அதனால் புத்திசாலித்தனமாய்த் திட்டமிட்டு, மாற்றணியினரால் மறுக்கமுடியாத ஒருவராக நீதியரசரைத் தேர்ந்த அவர்கள், அரசியல் அனுபவம் இல்லாத நீதியரசர் தம் மகுடக்கு நன்றாக ஆடுவார் எனும் நம்பிக்கையில், தம் நிலைவிட்டு இறங்கிக் கெஞ்சிக் கூத்தாடி மற்றவர்களின் எதிர்ப்பையும் நிராகரித்து அவரைச் செங்கம்பளம் விரித்து அரசியலுக்குக் அழைத்து வந்தார்கள்.

‘குத்துகிறது குடைகிறது’

★ ‘வினை விதைத்தவன் வினை அறுப்பான்’ எனும் பழமொழி இவர்களைப் பொறுத்தவரை இன்று நிஜமாகியிருக்கிறது. வேலியில் நின்ற ஓணானை மடியில் கட்டிவிட்டு ‘குத்துகிறது குடைகிறது’ என்று குளறுபட வணைப்போல ஆழமறியாமல் ஆளைக் கொண்டு வந்துவிட்டு இன்று அந்தரித்து நிற்கிறார்கள் இவர்கள்.

★ மொத்தத்தில் ஒற்றுமையைச் சிதைக்கும் பகை விதையை முதலில் விதைத்தவர்கள் இவர்களே. இவர்களது செயற்பாட்டில் இன அக்கறையைவிட எதேச்சதிகாரமும், ராஜதந்திரத்தின் பெயரிலான வஞ்சனையும், பதவி ஆசையும் விஞ்சிக் கிடப்பது நிதர்சனம்.

★ கூட்டமைப்பில் இணைந்திருந்த ‘இயக்க’ அணியினருக்கோ ‘திருடனுக்குத் தேள் கொட்டிய நிலை’. இயக்கங்களாய் இருந்து புலிகளிடம் தோற்று, மக்களின் வெறுப்பைச் சம்பாதித்து, பின்னர் புலிகளின் ஆதரவால் ஜனநாயக அரசியலுக்குள் கூட்டமைப்பினூடு முழுமையாய் நுழைந்த இவர்களுக்கு, வாக்குக் கேட்டு மக்கள் முன் தனித்து நிற்கும் துணிவு இருக்கவில்லை. தாம் தனித்து நின்றால் மக்களால் நிராகரிக்கப்படுவோம் எனும் அச்சம் காரணமாக, தமிழரசுக்கட்சியும் குறிப்பாக ‘சம்சும’ குழுவினரும் கூட்டாக நின்று குட்டக்குட்ட ஆரம்பத்தில் சொறணையே இல்லாமல் உட்புகைந்து சும்மா கிடந்தார்கள் இவர்கள். (14 ஆம் பக்கம் பார்க்க...)

தொகுப்பு: வான்.வேணு கிருஷ்ணா

ஐ.நா. பொருளாதாரத்தடையால் அணுஆயுத சேதனையை தடுக்க முடியாது: வடகொரியா மீண்டும் மிரட்டல்

ஐ.நா.வின் புதிய பொருளாதார தடைக்கு வடகொரியா அரசு கடும் கண்டனம் தெரிவித்துள்ளது. அதன் மூலம் அணுஆயுத சேதனை நடவடிக்கைகளை தடுக்க முடியாது என்று மீண்டும் மிரட்டல் விடுத்துள்ளது.

சர்வதேச சட்டதிட்டங்கள், ஒப்பந்தங்கள், ஐ.நா.வின் விதிகள் எல்லாவற்றையும் மீறி அணுஆயுத சேதனை நடவடிக்கைகளில் வடகொரியா ஈடுபட்டுள்ளது. அத்துடன், அதிநவீன ஏவுகணை சேதனைகளையும் நடத்தி வருகிறது. குறிப்பாக அமெரிக்காவின் எந்தப் பகுதியையும் தாக்கும் ஏவுகணையை சமீபத்தில் வெற்றிகரமாக சேதனை நடத்தியது.

அண்டை நாடான தென் கொரியாவையும் வடகொரியா அதிபர் கிம் ஜாங் உன் தொடர்ந்து அச்சுறுத்தி வருகிறார். இதையடுத்து வடகொரியா மீது கடுமையான பொருளாதார தடையை விதிக்க ஐ.நா.வில் அமெரிக்கா ஒரு புது தீர்மானம் கொண்டு வந்தது. அந்தத் தீர்மானத்துக்கு கடந்த 2 நாட்களுக்கு முன்னர் ஐ.நா. பாதுகாப்பு கவுன்ஸிலில் உள்ள 15 நாடுகளும் ஒருமனதாக ஒப்புதல் வழங்கின. இதன் மூலம் வடகொரியாவுக்கு ஆண்டுக்கு 1 பில்லியன் டொலர் அளவுக்கு இழப்பு ஏற்படும் நிலை ஏற்பட்டுள்ளது.

இந்நிலையில், வடகொரியா அரசின் கொரியா சென்ட்ரல் நியூஸ் ஏஜென்சி மூலம் வெளியிட்ட அறிக்கையில் கூறியிருப்பதாவது:



258



ஐ.நா.வின் புதிய பொருளாதார தடை, வடகொரியா நாட்டின் இறையாண்மை மீது நடத்தப்பட்டுள்ள வன்முறையாகும். இந்தத் தடையால் எங்கள் நாட்டின் அணு ஆயுத சேதனை நடவடிக்கைகளைத் தடுக்க முடியாது. அமெரிக்கா எங்களை மிரட்டி வந்தாலும், நாங்கள் அணுஆயுதம் தொடர்பான விவகாரத்தில் பேச்சுவார்த்தை நடத்த முன்வரமாட்டோம்.

அமெரிக்கா எங்களை அச்சுறுத்தி வருகிறது. இந்தச் சூழ்நிலையில் எங்களைப் பாதுகாத்துக் கொள்ள அணு ஆயுத சேதனை நடவடிக்கைகள் விவகாரத்தை பேச்சுவார்த்தை முன்வைக்க முடியாது. எங்கள் அணு ஆயுதங்களைப் பலப்படுத்தும் நடவடிக்கையில் இருந்து ஓர் அடி கூட பின்வைக்க மாட்டோம். இவ்வாறு வடகொரியா அரசு கூறியுள்ளது.

இதுகுறித்து அமெரிக்க வெளியுறவுத் துறை அமைச்சர் ரெக்ஸ் டில்லர்சன் கூறும்போது, “உலகநாடுகள் பொறுமை இழந்துவிட்டன என்பதையே பொருளாதார தடை வெளிப்படுத்தி உள்ளது வடகொரியா ஏவுகணை சேதனைகளை நிறுத்தினால்தான் பேச்சுவார்த்தை நடத்த வாஷிங்டன் முன்வரும்” என்றார்.

ட்ரம்பின் எச்சரிக்கைக்கு பிறகும் அமெரிக்காவை தாக்க திட்டமிட்டுள்ள வடகொரியா

அமெரிக்காவின் எதிர்ப்பையும் மீறி அந்நாட்டின் குவாம் தீவை தாக்க வல்ல ஏவுகணை சேதனையை நடத்த வடகொரியா திட்டமிட்டிருக்கின்றது எனத் தகவல்கள் வெளியாகியுள்ளன.

இதுகுறித்து வடகொரியா தரப்பில் கூறும் போது, அமெரிக்காவின் பசுபிக் பகுதியில் உள்ள தீவான குவாம் பகுதியை தாக்க திட்டமிட்டுள்ளோம். அதற்கான திட்டங்களை கவனமாக பரிசோதித்து வருகிறோம், என்று கூறியுள்ளது.

மேலும் வட கொரியாவின் ராணுவ தகவல்களை வெளியிடும் கேசிஎன்ஏ ஊடகத்தில், அதிபர் கிம் உத்தரவுக்காக காத்திருக்கிறோம். அவரிடமிருந்து அனுமதி வந்தவுடன் செயற்படுத்துவோம்” என்று கூறப்பட்டுள்ளது.

அமெரிக்காவை அச்சுறுத்தும் நடவடிக்கைகளில் வடகொரியா ஈடுபட நினைத்தால் அதற்கான விளைவை அந்நாடு எதிர்கொள்ள வேண்டியிருக்கும் என்று அமெரிக்க அதிபர் ட்ரம்ப் கூறியதற்கு சில மணி நேரங்களில் வடகொரியா தரப்பில் இம்மாதிரியான

பதில் தரப்பட்டுள்ளது.

வடகொரியாவின் இந்த மிரட்டல் குறித்து குவாம் கவர்னர் கூறும்போது, “நாங்கள் வெறும் ராணுவம் தடவாள பகுதி மட்டுமல்ல, அமெரிக்காவின் மண். குவாம் எந்த விதமான தாக்குதலையும் எதிர்கொள்ளத் தயாராக இருக்கிறது. நாங்கள் தொடர்ந்து வெள்ளை மாளிகையுடன் தொடர்பில் இருக்கிறோம்” என்றார்.

முன்னதாக சர்வதேச சட்டதிட்டங்கள், ஒப்பந்தங்கள், ஐ.நா.வின் விதிகள் எல்லாவற்றையும் மீறி அணுஆயுத சேதனை நடவடிக்கைகளில் வடகொரியா ஈடுபட்டு வருகிறது. அத்துடன் அதிநவீன ஏவுகணை சேதனைகளையும் நடத்தி வருகிறது. குறிப்பாக அமெரிக்காவின் எந்தப் பகுதியையும் தாக்கும் ஏவுகணை சேதனையை வெற்றிகரமாக நடத்தியது.

இதையடுத்து வடகொரியா மீது கடுமையான பொருளாதார தடையை விதிக்க ஐ.நா.வில் அமெரிக்கா ஒரு



புது தீர்மானம் கொண்டு வந்தது. அந்தத் தீர்மானத்துக்கு கடந்த வாரம் ஐ.நா. பாதுகாப்பு கவுன்ஸிலில் உள்ள 15 நாடுகளும் ஒருமனதாக ஒப்புதல் வழங்கின.

இந்தத் தடை குறித்து வடகொரியா, எங்கள் நாட்டின் அணு ஆயுத

சேதனை நடவடிக்கைகளைத் தடுக்க முடியாது. அமெரிக்கா எங்களை மிரட்டி வந்தாலும், நாங்கள் அணு ஆயுதம் தொடர்பான விவகாரத்தில் பேச்சுவார்த்தை நடத்த முன்வர மாட்டோம் என்று கூறியிருந்தது.

வடகொரியாவுக்கு அமெரிக்க அதிபர் ட்ரம்ப் அண்மையில் பதலளித்த போது, வடகொரியா அமெரிக்காவை அச்சுறுத்தும் நடவடிக்கைகளில் ஈடுபடாமல் இருப்பது அவர்களுக்கு நல்லது. இல்லை என்றால் அவர்கள் இதுவரை இந்த உலகம் காணாத விளைவை சந்திப்பார்கள் என்று கூறியது குறிப்பிடத்தக்கது.

வடகொரியா எல்லையில் சீன கடற்படை போர் பயிற்சி

வடகொரியா எல்லைப் பகுதிகளில் சீனாவின் கடற்படையும் விமானப் படையும் இணைந்து போர் பயிற்சியில் ஈடுபட்டுள்ளன.

ஐ.நா.வின் எச்சரிக்கையை மீறி வடகொரியா அடுத்தடுத்து அணுஆயுத, ஏவுகணை சேதனைகளை நடத்தி

வருகிறது. இதன்காரணமாக கொரியா தீபகற்பத்தில் போர் மேகம் சூழ்ந்துள்ளது. வடகொரியாவின் அச்சுறுத்தல்களை சமாளிக்க அமெரிக்க போர்க்கப்பல்கள், போர் விமானங்கள் தென்கொரியாவில் குவிக்கப்பட்டுள்ளன.

(கேள்வி தொடரும்)

கதந்திர வேட்கை

அத்தியாயம் - IV

கொடுமான படுகொலைகள்

உடனடி மருத்துவச் சிகிச்சைக்காக, மருத்துவமனையைத் தயார் செய்ய நாம் முற்படுவதற்கு இடமளிக்காத வகையில், காயப்பட்டவர்கள் வந்து குவியத் தொடங்கினார்கள். ஒரேயொரு கூடமே அறுவைச் சிகிச்சைக்காக இருந்தது. அதனுள்ளே காயப்பட்டவர்கள் பலர் குவிந்திருந்தார்கள். காயமடைந்தவர்கள் எல்லா வயதிலும் இருந்தார்கள். தங்கள் அன்புக்கு உரியவர்களை எப்படியாவது காப்பாற்ற வேண்டும் என்ற தவிப்போடு அவர்களுடைய உறவினர்களும் அறுவைச் சிகிச்சைக்காக கூடத்துக்குள்ளே முண்டியடித்துக் கொண்டு நின்றார்கள். அறுவைச் சிகிச்சைப் படுக்கையில் ஓர் இளம் பெண். வயிற்றில் பல காயங்கள். கிழிந்து போன குடலில் இருந்து எறி குண்டுச் சிராய்கள் நீக்கப்பட்டு கிழியல் கள் பல தைக்கப்பட்டன. காயம் பட்ட ஒருவருடைய கால் குருதி நாளத்திலிருந்து சீறும் ரத்தத்தை அவருடைய உறவினர் ஒருவர் பொத்திப் பிடித்த படி மருத்துவருக்காக காத்திருந்தார். முப்பது வயது ஆண் நோயாளி ஒருவர் என் பொறுப்பில் இருந்தார். அவருடைய நெஞ்சில் ஒரு துளை. வயிற்றிலும் கிழிந்த காயங்கள். வயிற்றுச் சவ்வு சிதைந்திருக்கிறது என்று மருத்துவர்கள் சந்தேகித்தார்கள். இடைத் தொடைக்குக் கீழே இரத்தம் வந்து கொண்டிருந்தது. கிழிந்த சூரியக் கண்களுக்குக் கீழே கரும் காயம் இருக்கிறதோ என்றும் எண்ணத் தோன்றியது. முதல்தவி செய்தவர்கள் தலையைச் சுற்றிக் கட்டியிருந்தார்கள். அதில் ரத்தக் கறை! மண்டையோடு கிழிந்திருந்தது. எனது கால் மீது ஏதோ சிந்திக் கொண்டிருந்தது. ஓடும் நீர் எங்கேயிருந்து வருகிறது என்று ஒரு கணம் யோசித்தேன். கீழே பார்த்த போது, அந்தக் காயக்காரரின் மண்டையோடு ஆழமாகப் பிளந்திருப்பதைக் கண்டோம். அவரை எவராலும் காப்பாற்ற முடியாது என்பது உறுதியாயிற்று. ஜன்னலூடாக வெளியிலிருந்து ஆற்றாமை யோடு பார்த்துக்கொண்டிருந்த அவருடைய உறவினர்கள் அவர் இறந்ததும் கதறி அழுதார்கள். அடுத்த ஓர் அறையில் சில முஸ்லிம்கள் சிதறிக் கிடந்த ஓர் உடலத்துக்கு அருகே குவிந்து நின்றார்கள். சிதறிப்போன பாகங்களை மருத்துவர்கள் ஒன்றாகப் பொருத்திப் புதுமை செய்யமாட்டார்களோ என்ற தவிப்பு அவர்களுக்கு. அன்று மரணம் தான் வெற்றி பெற்றது. ஒருவருடைய சிதைந்துபோன முண்டத்தைக் கூட அவருடைய உறவினர்கள் கொண்டு வந்திருந்தார்கள். துண்டிக்கப்பட்ட மனித உடல் உறுப்புகள் கழிவுக் கூடையில் நிரம்பி வழிந்தன. சிந்திய இரத்தம் தரையிலே பசையாக உறைந்து கொண்டிருந்தது. பயங்கரமும் அவலமும் நிறைந்த சூழலே அங்கு நிலவியது. அன்று மட்டும் இந்திய அமைதிப் படையால் சாவக் கீழேயில் முப்பது தமிழ்ப் பொதுமக்கள் கொல்லப்பட்டார்கள். எழுபத்தைந்து பேருக்குப் பெரிதும் சிறிதுமாகக் காயம். பலமணி நேரம் கழியக் காயத்தோடு வந்த பலரோடு அல்லாடி முடிய, உடைந்த உடலங்களையும் பழுது பார்த்துச் செப்பணிட்டு முடிய, காயக்காரர் படுக்கைப் பிரிவுக்கு உயிரோடு போராட அனுப்பி வைக்கப்பட்டு முடிய அறுவைச் சிகிச்சைக் கூடத்தைத் துப்புரவாக்கும் பணியே மீதமிருந்தது. அசுர பணி நடந்த அந்த அறையைப் பார்த்துக்கொண்ட

இருந்தேன். வழுவழுப்பான வெள்ளைத் தரையில் வளைந்து நெளிந்து செல்லும் சிவப்பு இரத்தச் சிற்றோடைகள். குப்பைச்சாக்குகள் மனித உடலுறுப்புக்களால் நிரம்பியிருந்தன. அவற்றில் இருந்து கையும் காலும் நீட்டிக்கொண்டிருந்தன. பாண்பவர்களுக்கு முதுகெலும்பின் ஊடாக ஒரு நடுக்கம் ஏற்படும் நிலை. வாளிகளில் இரத்தம் ஊறிய பஞ்சுப் பொதிகள். எண்ணற்ற அறுவைச் சிகிச்சைகள் நடந்தமைக்குச் சாட்சியாகக் கிடந்தன. கை கழுவும் நீர்க் கிண்ணங்களில் நீர் சிவப்பாக இருந்தது. பயன்படுத்தப்பட்ட கையுறைகள், அடுத்த ஆட்டத்துக்காக உலர்த்தி வைத்த நிலையில் இருந்தன. அன்று மாலை நடந்ததை நினைத்தால் ஆத்திரம்தான் வரும். சூதுவாதற்ற மக்கள் மீது இத்தகைய குரூரக் கொடுமையைப் புரிந்து விட்டு அதற்கு நியாயம் கற்பிக்க முயலும் மனித சிந்தனை மனச்சாட்சியற்றதாகவே இருக்க முடியும். பாதிக்கப்பட்டவர்கள் இவர் இவர் என்று தெரிந்தெடுக்கப்படாது சகட்டுமேனிக்குத் தாக்கப்பட்டவர்கள். எவரும் பாதிக்கப்பட்டிருக்கலாம் என்பதை உணர்ந்தபோது நான் உயிர்தப்பியதற்குப் பாக்கியம் செய்திருக்கவேண்டும் என்ற உணர்வைத் தந்தது. அன்று பாதிக்கப்பட்டவர்களை விட நான் எதிலும் வேறுபட்டவள் அல்ல என்பதும், இப்படியான சந்தர்ப்பங்களில் நான் பிரித்தெடுத்துக் காப்பாற்றப்பட இடமே இல்லை என்பதையும் உணர்ந்தேன். நான் மட்டும் எப்படி காப்பாற்றப்படலாம்? பிழையான நேரத்தில் பிழையான இடத்தில் நான் இருக்கவில்லை என்பதால் தப்பிப் பிழைத்தது எனது அதிஷ்டம். ஆனாலும் இந்த மக்களின் அவலத்தையும் அவர்கள் படும் துயரத்தையும் நேரே பார்க்கும்போது, நடந்து கொண்டிருக்கும் கொடுமையின் தன்மையைச் சிந்திக்க முடிந்தது. ஓர் அந்நிய ஆக்கிரமிப்பின் அரக்கத்தனமான ஒடுக்கு முறைக்கும் பயங்கரத்துக்கும் குறிப்பிட்ட இந்த இன மக்களே உட்படுத்தப்பட்டிருக்கிறார்கள் என்பதையும் உணர் முடிந்தது. என்னைப் பொறுத்த வரையிலே தமிழ் மக்கள் மீது வலுக்கட்டாயமாகத் திணிக்கப்பட்ட கொடுமும், பேரழிவும் அவர்கள் தங்கள் எதிர்காலத்தைத் தாமே நிர்ணயிக்கும் அரசியல் உரிமை பெற முழுமையான அருகதை உடையவர்களாக்கப் போதுமானவை என்றே கூறுவேன்.

இந்தியப் படைகள், வலிகாமத்தில் பலமாகப் காலூன்றிக் கொண்டு, வடக்கே வடமராட்சியிலும் தெற்கே தென்மராட்சியில் உள்ள சாவகச்சேரியிலும் தங்கள் இராணுவ நடவடிக்கையை நடத்தி, விடுதலைப் புலிகளின் ஆயுதங்களைப் பறித்தெடுக்கக் களம் குதித்தன. சாவகச்சேரியே முதலில் இந்தியப் படைகளிடம் வீழ்ந்தது. கண்மூடித்தனமாகப் பொதுமக்கள் படுகொலை செய்யப்பட்டார்கள். தமிழ்ப் பெண்கள் பாலியல் பலாத்காரத்துக்கு உட்படுத்தப்பட்டார்கள். தமிழ் மக்களின் சொத்துக்களும் உடைமைகளும் சூறையாடப்பட்டன. இவையெல்லாம் அந்தப் பகுதிகளில் தேடுதல் நடத்தி அழிகும் நடவடிக்கைகள் என்ற போர்வையில் மேற்கொள்ளப்பட்டன. இவையெல்லாம் பதிவேடுகளில் பொறிக்கப்பட்டிருக்கின்றன.

தேசியப் போராட்ட காலங்களில் ஒப்பற்ற தீரமும் அர்ப்பணிப்பும் நிறைந்த தனித்துவமான நீண்ட வரலாறு கொண்டவர்களே சாவகச்சேரி மக்களாவர். பெருந்தொகை விடுதலைப் புலிப்

முப்பது ஆண்டுகளுக்கு மேல் படிநிலை வளர்ச்சி கண்ட, நீட்சி கொண்ட தமிழீழ விடுதலைப் புலிகள் இயக்கத்தின் புரட்சிகர வரலாறு ஒரு மூலக்கொடுமை வெடித்துச் சீதற, பிரளயமாகப் பொங்கிப் பிரகாசித்து அடங்கியிருக்கின்றது.

அந்த இயக்கத்தின் வரலாற்றுக்குள்ளே பொதிந்து கிடக்கும் அத்தகைய நுட்பமான அம்சங்களும் தயாகங்களும் வீர வரலாறுகளும் நம்மில் பலருக்குத் தெரிவதில்லை.

விடுதலைப் புலிகள் இயக்கம் பற்றிய ஒரு பார்வையாக - அந்த இயக்கத்துடன் பங்காற்றிய ஒரு வரலாற்றுப் பயணத்தின் படிமமாக - கட்டவிடக்கூடிய இந்த நூல்.

புலிகளின் மத்யுரைவர் அன்றாடம் பாலசீங்கம் எழுதிய 'போரும் சமாதானமும்' என்ற நூலின் ஊடாக விடுதலைப் புலிகள் இயக்கத்தைத் தாசீத்த நாம், அவரது துணைவியாரான - ஆஸ்திரேலியப் பெண்ணான - அடீல் பாலசீங்கத்தின் பட்டறவுப் பதிவு ஏறமும் புலிகள் இயக்கத்தின் உட்குக்குடங்களை இந்தப் புதிய தொடர் உடே அறிந்து கொள்ள முடியும்.

'சுதந்திர வேட்கை' என்ற இந்த நூல் முதலில் ஆங்கிலத்தில் 'Will To Freedom' என்ற தலைப்பில் வெளியானது. தமிழ்ப் பதிப்பு சரியாக பதினைந்து ஆண்டுகளுக்கு முன்னர் 2002 இல் 'தமிழீழ விடுதலைப் போராட்டம் - உள்ளிருந்து ஒரு நோக்கு' என்ற பீடிகையுடன் வெளியானது.



61



போராளிகளையும் அநேகம் மாவீரர்களையும் வழங்கிய தாய் மண் அது. பின்னொரு நாளில் சாவகச்சேரி மக்கள் தயங்காது வழங்கிய தொடர்ந்த ஆதரவால் விடுதலைப் புலிகளின் எதிர்ப்புப் போராட்டம் இந்தியப் படைகளை ஆட்டங்காண வைத்தது. தாக்குவதற்கு மீளத் திரள்வதும், திட்டமிடுவதும், அங்கிங்காக பதுங்கியிருந்து தாக்குதல் நடத்துவதுமாகப் புலிப்படை வீரர்கள் சுறுசுறுப்படைந்தார்கள். சாவகச்சேரி மீதான இந்திய இராணுவ ஆக்கிரமிப்பு செறிவடைந்த நிலையிலும் விடுதலைப் போராளிகள் தாக்குப்பிடித்து தப்பிப் பிழைத்தார்கள் என்றால் அது அவர்களுடைய துணிச்சலையும் மன உறுதியையும் காட்டுகிறது. சாவகச்சேரியிலே இந்திய இராணுவ ஆக்கிரமிப்பு நிலவிய இந்தக் காலப் பகுதியில் இப்பிரதேச விடுதலைப் புலிகளின் கெரில்லாத்தளபதியாகப் பொறுப்பு வகித்தவர் தமிழ்ச் செல்வன் ஆவார். பின்னர் விடுதலைப் புலிகளின் அரசியற் பிரிவுக்குப் பொறுப்பாளர்.

வடமராட்சிப் பிரதேசத்தில் வரவர விமானப் படை நடவடிக்கைகள் அதிகரித்தன. வடமராட்சி எல்லைகளில் இந்திய காலாட் படையினரின் காவல் உலா அணிகளும் வேவு முயற்சிகளில் நடமாடக் காணப்பட்டன. இந்திய இராணுவத் தலைமைப் பீடம் தனது கவனத்தை விடுதலைப் புலிகளின் முக்கிய தளம் மீது திருப்பத் தொடங்குகிறது என்பதையே அவை உணர்த்திற்று. விரைவில் அந்தப் பகுதியில் இந்தியப் படை நடவடிக்கை அதிகரிக்கப் போகிறது என்பது தெளிவாகியது. எனவே யாழ்ப்பாணம் - உடுப்பிட்டி பிரதான வீதி வழியாக இந்திய காவல் உலாப் பிரிவு மெதுவாக நகர்ந்து கொண்டிருக்கக் காணப்பட்டதாக எமது போராளிகள் மோப்பம் பிடித்து அறிவித்ததும், எமது வேளை வந்து விட்டது என்பதை உணர்ந்தோம். எமது வீட்டை விட்டு வெளியேறி வடமராட்சியின் மையப் பகுதிக்குச் செல்ல வேண்டும் என்று தீர்மானித்தோம். அதுதான் எமக்குக் கிடைத்த ஒரே வழி. ஏனென்றால் எமது மண்ணுக்கு வடக்கே பாக்கு நீரிணை எனும் பெருங்கடல். இந்துமாகடலின் ஒரு கீற்று. தென் இந்தியாவையும் இலங்கையையும் அது பிரித்துக் கொண்டிருந்தது. வடகடலிலே சிறிலங்காவினதும் இந்தியாவினதும் போர்க் கப்பல்கள் தங்குகின்ற காவலை பலப்படுத்திய

ருந்ததால் அப்போதைக்கு கடற்பயணம் எதையும் நினைத்துப் பார்க்க முடியாது. அது தவிர எம்மோடு போர் புரிந்து கொண்டிருந்த இந்தியாவே வடக்கு எல்லையில் எமது நகர்வுக்காகக் காத்துக் கொண்டிருந்தது. வன்னிக் காட்டின் மத்தியில் நிரந்தர கெரில்லாப் போராளி வாழ்க்கை என்பது எமக்குச் சாத்தியமானதாகத் தோன்றவில்லை. பாலாவின் உடல் நலத்தையே நாம் முதலில் கருத்தில் வைக்கவேண்டியிருந்தது. வயதில் இளை யவராகவும் சுகதேகியாகவும் அவர் இருந்திருப்பாரானால் வன்னி வாழ்க்கை சாத்தியமாக இருந்திருக்கலாம். இரண்டாவதாக நாம் இரண்டு பேருமே இயக்கத்தின் இராணுவப் பிரிவில் அல்லாமல் அரசியல் பிரிவிலேயே கூடுதலாக ஈடுபட்டிருந்தோம். ஆகவே, தலைமறைவாக காட்டுக் கெரில்லாப் போரில் ஈடுபடுவதைக் காட்டிலும் மக்கள் மத்தியில் பணிபுரிந்தால் அல்லது அனைத்துலக சமுதாயம் மத்தியில் பணிபுரிந்தால் போராட்டத்துக்கு கூடுதலான பங்களிப்பவர்களாக இருப்போம். அதைவிட கிரமமாக இன்சலின் மருந்து பெறவேண்டும் என்ற கவலையும் புறக்கணிக்கக் கூடியதொன்றல்ல. காட்டுப் பகுதியில் நாம் வாழ்ந்தால் இன்சலினைக் கிரமமாகப் பெறுவோம் என்பதற்கு உத்தரவாதம் எதுவும் இல்லை. இந்தக் காரணங்களை எல்லாம் ஒரு புறம் ஒதுக்கினாலும் எமது விருப்பமும் வேணவாவும் மக்கள் மத்தியில் வாழவேண்டும் என்பதேயாகும். அத்தோடு வடமராட்சியில் தலைமறைவு வாழ்க்கை வாழ எம்மால் இயலும் என்றும் கருதினோம். இனி, போராட்டத்தின் ஆரம்ப காலங்களில் பாலாவுக்கு ஒரு நம்பிக்கை இருந்தது. இந்திய இராணுவத்துடன் போர் நிறுத்தம் பற்றி பேச்சு நடத்துமாறு பிரபாகரன் தம்மை அனுப்பி வைப்பார் என்று பாலா கருதினார். ஆனால் இந்தியர் தமது இராணுவ முயற்சியை இடைநிறுத்த விரும்பவில்லை. பவான் போர் நடவடிக்கை பிரபாகரனை இலக்கு வைத்துத் தொடக்கப்பட்டது. இதனால் அவர்தீவிரத்தை விட்டு வெளியேறி வன்னிக் காட்டின் மையப் பகுதியை அடைந்திருந்தார். அங்கேயிருந்து தமிழர் தாயகத்தை ஆக்கிரமித்து நின்ற இராணுவத்துக்கு எதிராக, காட்டுப்புறக் கெரில்லாப் போர் நடவடிக்கைகளை ஒழுங்கு செய்வதிலும் நடைமுறைப் படுத்துவதிலும் ஈடுபட்டுக் கொண்டிருந்தார். (தொடரும்...)



முறிகண்டி தென்னிந்திய திருச்சபை புனித பவுல் சிறுவர் கழகத்தின் செயற்பாட்டுக் கான ஒலியமைப்பு வசதிகள் நேற்று வழங்கப்பட்டுள்ளன.
வடக்கு மாகாண சபை உறுப்பினர் பொ.ஐங்கரநேசனின் மாகாண சபை நிதியிலிருந்து குறித்த ஒலியமைப்பு வசதிகள் கையளிக்கப்பட்டுள்ளன.



ஐக்கிய இராஜ்ஜியத்தின் யாழ். முஸ்லிம் சங்கத்தினர் யாழ். மண்கும்பான் வெள்ளைக் கடற்கரை பள்ளிவாசலில் இன நல்லுறவுக்கான விருந்து உபசார ஒன்று கூடலுடன் தென்னை மரக் கன்று நட்டும் நிகழ்வும் அண்மையில் இடம்பெற்றது.
இந்த நிகழ்வில் தீவுப் பகுதி கடற்படையினரும் கலந்து கொண்டனர். (எ-19)



நாடாளுமன்ற உறுப்பினர் அங்கஜன் இராமநாதனிடம் தென்மராட்சி மக்கள் தமது பிரச்சினைகள் தொடர்பாக கோரிக்கைகளை முன் வைத் தமையைத் தொடர்ந்து அங்கஜனின் இணைப் பாளர்களால் நேற்று முன்தினம் புதன்கிழமை தென்மராட்சி பகுதியில் இரு இடங்களில் மக்கள் சந்திப்பு இடம்பெற்றது.



நுகேகொட அனுலா வித்தியாலயத்தில் நடைபெற்ற தேசிய மட்ட வீதி நாடகப் போட்டியில் சாவகச்சேரி மகளிர் கல்லூரி மாணவிகள் 'சக்தி வளத்தை பாதுகாப்போம்' எனும் தொனிப் பொருளில் பங்கு பற்றி இரண்டாம் இடத்தைப் பெற்றுள்ளனர். (எ)



சர்வதேச லயன்ஸ் கழகம் 306 பி1 மாவட்டம் யாழ். நுழைவாசல் லயன்ஸ் கழகத்தின் பதவியேற்பு விழாவில் பிரதம அதிதியாக முதலாவது உப மாவட்ட ஆளுநர் லயன் தேவா பீட்டர் மற்றும் யாழ். மாவட்ட லயன்ஸ் கழக உயர் பீட உறுப்பினர்களும் கலந்து கொண்டனர்.
நிகழ்வில் பாடசாலை மாணவர்களுக்கு பாடப்புத்தகமும், மூக்கு கண்ணாடிகளும் வழங்கப்பட்டன. (எ-19)



தெல்லிப்பழை ஆதார வைத்தியசாலை சைக்கிள் பாதுகாப்பு நிலையம் அண்மையில் திறந்து வைக்கப்பட்டது. லயன் பூமாதேவி மகாதேவா ஞாபகார்த்தமாக லயன் செ.மகாதேவாவும் தெல்லிப்பழை இராஜேஸ்வரி திருமண மண்டபத்தினரும் இணைந்து இந்தச் சைக்கிள் பாதுகாப்பு நிலையத்தை அமைத்திருந்தனர். லயன்ஸ் கழகம் இரண்டாவது உதவி மாவட்ட ஆளுநர் லயன் பி.மகேந்திரன் சங்கீதா தம்பதிகளும் இராஜேஸ்வரி திருமண மண்டப நிர்வாகியும் பாதுகாப்பு நிலையத்தை திறந்து வைப்பதைப் படங்களில் காணலாம். (இ)

திருநாவற்குளம் பகுதியில் ஏற்படும் வெள்ளத்தை தடுக்க நடவடிக்கை

வவுனியா, ஓக. 11
வவுனியா திருநாவற்குளம் பகுதியில் மாரி காலத்தின் போது ஏற்படும் வெள்ளப் பெருக்கை தடுக்க நடவடிக்கை எடுக்கப்பட்டுள்ளது.

நேற்று முற்பகல் 10.30 மணிக்கு வவுனியா, திருநாவற்குளம் பிரதேசத்தை உள்ளடக்கிய தாண்டிக்குளம் மக்களுடன் வவுனியா நகரசபை மேற்கொண்ட சந்திப்பின்போதே இந்த முடிவு எடுக்கப்பட்டுள்ளது.

இதன் முதற்கட்டமாக திருநாவற்குளம் பகுதியில் உள்ள வாய்க்கால்களை சீரமைக்கும் பணி ஆரம்பிக்கப்பட்டுள்ளது. இந்தத் திட்டத்துக்காக தமிழ் தேசிய இளைஞர் கழகத்தால் ஒரு லட்சத்து ஐம்பதாயிரம் ரூபா நிதி வவுனியா நகரசபையூடாக வழங்கப்பட்டு



எது. கால்வாய்காலை சீரமைத்து வடிந்தோடும் நீரை குளத்துக்குச் செல்ல விடுவதன் மூலம் அந்தப்பகுதியில் ஏற்படும் வெள்ளப் பெருக்கை ஓரளவேனும் கட்டுப்படுத்தலாம் என்று தெரிவிக்கப்பட்டுள்ளது. இந்தத் திட்டமிடல் மற்றும் கலந்துரையாடலில் வவுனியா

நகரசபை நிர்வாக உத்தியோகத்தர் நிஸங்க செனவிரத்தன், தாண்டிக்குளம் கிராம சேவகர் யோக நாதன், இளைஞர் கழக மாவட்ட சம்மேளன தலைவர் சு.காண்டீபன், தாண்டிக்குளம் ஐயனார் விளையாட்டுக்கழக தலைவர் பே.அனோஜன் மற்றும் பொது மக்கள் எனப் பலர் கலந்து கொண்டனர். (எ-100)

புற்றளையில் நாளை யோகாசனப் பயிற்சி

புலோலி, ஓக. 11
புற்றளையோகாபாடசாலை யின் ஏற்பாட்டில் ஆசிரியர்களுக்கான யோகாசனப் பயிற்சி நாளை சனிக்கிழமை காலை 9 மணிக்கு புற்றளையோகாசன மண்டபத்தில் ஆரம்பமாகும்.

48 பாடசாலை ஆசிரியர்கள் இப் பயிற்சியில் கலந்து கொள்வார்கள். இந்த நிகழ்வில் பிரதம விருந்தினராக வடமராட்சி வலயக் கல்விப்பணிப்பாளர் என்.நந்தகுமார் கலந்து கொள்வார். (ச)

தரம் 5 மாணவர்களுக்கான வழிகாட்டல் கருத்தரங்கு

நல்லூர் நோட்டரிக் கழகம் மற்றும் சமுதாய எழுச்சி மன்றம் இணைந்து நடத்தும் தரம் 5 புலமைப்பரிசில் மாணவர்களுக்கான இலவச வழிகாட்டல் கருத்தரங்கு இன்று வெள்ளிக்கிழமை காலை 8.30 மணி தொடக்கம் பிற்பகல் 1.30 மணி வரை ஆறுகால்மட பாரதி சனசபை நிலைய முன்றலில் இடம்பெறும்.

இந்தக் கருத்தரங்கில் பங்கு பற்றும் அனைத்து மாணவர்களுக்கும் இலவச மாதிரி வினாத்தாள்கள் வழங்கப்படும். (ச)

செஞ்சோலை படுகொலை நினைவேந்தல்

செஞ்சோலைப்படுகொலையின் 11 ஆம் ஆண்டு நினைவேந்தல் நிகழ்வு எதிர்வரும் 14 ஆம் திகதி திங்கட்கிழமை பிற்பகல் 3.30 மணிக்குப் புதுக்குடியிருப்பு செஞ்சோலை வளாக வீதியில் இடம்பெறும். முல்லைத்தீவு வள்ளிபுரம் பகுதியில் அமைந்திருந்த செஞ்சோலை சிறுமிகள் காப்பகம் மீது கடந்த 2006 ஆம் ஆண்டு ஓகஸ்ட் மாதம் 14 ஆம் திகதி வான் படையினர் நடத்திய தாக்குதலில் 61 சிறுமிகள் உடல் சிதறிப் பலியாகினர். 129 பேர் படுகாயமடைந்தனர் என்பது குறிப்பிடத்தக்கது. (ச)

போரால் விதவையானோர் அடிமைகளாக கடத்தப்படுகின்றனர் மத்திய கிழக்குக்கு!

‘தொம்சன் ரொய்டர்’ தகவல்

இலங்கையின் மூன்று தசாப்தகால போர் காரணமாக கணவரை இழந்த பெண்கள் மத்திய கிழக்கு நாடுகளுக்கு அடிமைகளாகக் கடத்தப்படுகின்றனர் என்று தொம்சன் ரொய்டர் செய்திச்சேவை தகவல் வெளியிட்டுள்ளது.

அந்த செய்தியில் மேலும் தெரிவிக்கப்பட்டுள்ளவை வருமாறு:-

2015 மற்றும் 2016 ஆம் ஆண்டுகளில் ஆயிரத்துக்கும் மேற்பட்ட போர் விதவைகள் மத்திய கிழக்கு நாடுகளுக்கு சென்றுள்ளனர் என்று வெளிநாட்டு வேலை வாய்ப்புப் பணியகம் குறிப்பிட்டுள்ள போதிலும் 2011 ஆம் ஆண்டில் 300 பேர் வரையில் மாத்திரமே

பதிவாகியுள்ளனர் என்று மத்திய வங்கியின் அறிக்கையில் சுட்டிக்காட்டப்பட்டுள்ளது.

போர் முடிவடைந்து 8 ஆண்டுகளாகிவிட்டும் நீண்ட போரால் ஒரு லட்சத்துக்கும் அதிகமானோர் உயிரிழந்தும் 65 ஆயிரம் பேர் வரையில் காணாமற் போயும் உள்ளனர். மேலும் பல லட்சம் பேர் வீடுகளை இழந்துள்ளனர்.

எனவே தான் அரசு கூடிய முதலீடுகளை வடக்குக்குக் கொண்டு செல்கின்றது. 90 ஆயிரம் பேர் வரையில் கணவர்களை இழந்த பெண்களாக வடக்கு மற்றும் கிழக்கில் வாழ்கின்றனர்.

இந்தநிலையில் மத்திய கிழக்குக்கு தொழில் நிமித்

“கடந்த காலங்களில் வீட்டுப்பணிப் பெண்களாக வடக்கிலிருந்து குறிப்பாக யாழ்ப்பாணத்திலிருந்து பெண்கள் மத்திய கிழக்கு நாடுகளுக்குச் செல்கின்றமை மிகவும் அரிதாகவே காணப்பட்டது.”

தம் செல்லும் ஆசிய மற்றும் ஆபிரிக்க பெண்கள் பல்வேறு துஷ்பிரயோகங்களுக்கு உள்ளாகின்றனர் என்று தகவல் வெளியாகின்றது. இலங்கைப் போரில் பாதிக்கப்பட்டு பெண் தலைமைத்துவங்களைக் கொண்ட ஆயிரத்துக்கும் மேற்பட்டவர்கள் தற்போது அடிமைகளாக மத்திய கிழக்கு நாடுகளுக்குச் சென்றுள்ளனர்.

2015 மற்றும் 2016 ஆம் ஆண்டுகளில் வடக்கைச் சேர்ந்த பெண் குடும்பத்தலைவிகள் பலர் இவ்வாறு வெளி

நாடுகளில் வேலை வாய்ப்பு பெற்றுச் சென்றுள்ளனர். கடந்த காலங்களில் வீட்டுப்பணிப் பெண்களாக வடக்கிலிருந்து குறிப்பாக யாழ்ப்பாணத்திலிருந்து பெண்கள் மத்திய கிழக்கு நாடுகளுக்கு செல்கின்றமை மிகவும் அரிதாகவே காணப்பட்டது.

எனினும், தற்போது நிலைமை மாறியுள்ளதாகவும், குடும்ப சமையை ஈடு செய்ய முடியாத பெண் குடும்பத்தலைவிகள் இவ்வாறு தொழில் வாய்ப்பு பெற்றுச் செல்கின்றனர் எனக் குறிப்பிடப்பட்டுள்ளது.

சங்கத்தானை ரயில் நிலையத்துக்கு அருகில் குவிவாடி அமைக்க கோரிக்கை

சாவகச்சேரி சங்கத்தானை ரயில் நிலையத்துக்கு அருகில் உள்ள ஐந்து சந்திகள் ஒன்று சேரும் இடத்தில் குவிவாடி ஒன்று பொருத்தித் தருமாறு பிரதேச செயலகத்தினரிடம் கோரிக்கை விடுத்துள்ளோம் என அண்மையில் இடம் பெற்ற ஒருங்கிணைப்புக் குழுக்கூட்டத்தில் பிரதேச செயலாளர் தேவந்தினி பாபுவால் இணைத் தலைவர்களிடம் தெரிவிக்கப்பட்டது.

சாவகச்சேரி இந்துக் கல்லூரி பாடசாலை மாணவர்கள் உட்பட தினமும் ஏராளமானோர் அந்த ரயில் கடவைச் சந்தியைப் பயன்படுத்தி வருகின்றனர். இதனால் விபத்துக்கள் ஏற்படும் அபாயம் காணப்படுகின்றது எனவும் குவிவாடி பொருத்தினால் அதனைப் பார்வையிட்டு வாகனங்களைச் செலுத்துவதன் மூலம் விபத்

துக்களைத் தவிர்க்க முடியும் என்று பிரதேச வாசிகள் தெரிவித்துள்ளனர்.

இது தொடர்பாக ஒருங்கிணைப்புக் குழுக் கூட்டத்தில் கலந்தாலோசிக்கப்பட்டது. எனினும், தற்போது மாநகரசபை எல்லைக்கு உட்பட்ட அதிக வாகன நெருக்கடி உள்ள சந்திகளில் தான் குவிவாடி பொருத்தப்பட்டுள்ளது. நகரசபை எல்லைக்கு உட்பட்ட சந்திகளில் இதுவரை குவிவாடி பொருத் தப்படவில்லை.

அவற்றைப் பொருத்துவதற்கு சில நிபந்தனைகள் காணப்படுகின்றன எனத் தெரிவிக்கப்பட்டது. இருந்த போதிலும் தலைவர்கள் மற்றும் சாவகச்சேரி நகராட்சி மன்றச் செயலாளர் ஆகியோர் இது தொடர்பாக தாம் முயற்சி எடுக்கவுள்ளோம் எனத் தெரிவித்துள்ளனர். (எ-21)

வவுனியாவிலிருந்து நல்லூருக்கு திங்களன்று பாத யாத்திரை!

வவுனியா, ஓக 11
வவுனியாவிலிருந்து இந்த வருடம் 7 ஆவது தடவையாக நல்லைக்கந்தன் திருத்தலத்துக்கான வேல் தாங்கிய பாத யாத்திரை எதிர்வரும் திங்கட்கிழமை ஆரம்பமாகவுள்ளது.

இந்த யாத்திரை எதிர்வரும் திங்கட்கிழமை காலை 8 மணியளவில் வவுனியா வேப்பங்குளம் அருள்மிகு ஸ்ரீ பத்திரக்காளி அம்பாள் ஆலயத்திலிருந்து ஆரம்பமாகவுள்ளது.

யாழ்ப்பாணம் நல்லூர்க் கந்தனுடைய தேர்த்திருவிழா 20 ஆம் திகதி நடைபெறவுள்ளதை முன்னிட்டு வவுனியா வேப்பங்குளம் ஸ்ரீ பத்திரக்காளி அம்மன் ஆலயத்திலிருந்து வேல் தாங்கிய பாத யாத்திரை 14 ஆம் திகதி ஆரம்பமாகி 20 ஆம் திகதி நல்லூர் கந்தன் ஆலயத்தை அடையவுள்ளது.

ஏ9 வீதியிலுள்ள இந்து ஆலயங்களில் தரித்து அங்கு

இடம்பெறும் பூஜை வழிபாடுகளிலும் கலந்து 6 நாட்கள் தொடர்ந்து பாத யாத்திரையாகச் சென்று 114 ஆவது ஆலயமாக நல்லூர்க் கந்தன் ஆலயத்தை 20 ஆம் திகதி அடையவுள்ளதாக தெரிவிக்கப்படுகின்றது.

இதில் கலந்து கொள்ளவுள்ள பக்தர்கள் 13 ஆம் திகதி வவுனியா வேப்பங்குளம் ஆலயத்துக்கு வந்து பாத யாத்திரையில் பங்கு கொள்ள ஏற்பாடு செய்யப்பட்டுள்ளது.

வேல் தாங்கிய பாத யாத்திரை அடியார்களுக்கு பிரதான ஏ9 வீதியிலிருக்கும் சகல இந்து அறங்காவலர் சபையினர், ஆலய குருமார்கள் ஆகியோர் பூரண ஒத்துழைப்புக்களை வழங்குமாறு வவுனியா வேப்பங்குளம் அருள்மிகு ஸ்ரீ பத்திரக்காளி அம்பாள் ஆலய நிர்வாகி கு.ஜெயராணி குறிப்பிட்டுள்ளார்.

‘மூவர் முதலிகள்’

(09 ஆம் பக்கத் தொடர்ச்சி...)

★ இன்றோ முதலமைச்சர், வெற்றுணர்ச்சி வார்த்தைகளால், மக்கள் மனதை திசைதிருப்பி, மாற்றணிகள் சிலவற்றின் மறைமுக ஆதரவோடு புதிய தமிழினத் தலைவராய்தன்னை முன்னிறுத்த முனைந்து நிற்கையில் கூட்டமைப்புக்குள் ஏற்பட்டிருக்கும் குழப்பத்தைப் பயன்படுத்தி பாம்புக்குத் தலையும், மீனுக்கு வாலும் காட்டும் விலாங்குகளாய் சம்பந்தருக்கும் ‘விக்கி’யருக்கும் இடையில் மத்தியஸ்தம் செய்யுமா? போல் பிளவுகளைப் பெரிதாக்கிக் கொண்டிருக்கிறார்கள் இவர்கள்.

★ கூட்டமைப்புக்குள் குற்றவாளிகள் போல் ஒதுக்கப்பட்டிருந்த தமக்கு, இன்று தீர்ப்புரைக்கும் நீதிபதிப் பதவி வாய்த்ததில் எல்லையற்ற மகிழ்ச்சி அவர்களுக்கு. ஆனாலும் முடிந்த தேர்தலில் முதலமைச்சரால் மறைமுகமாய் ஆதரிக்கப்பட்ட கஜேந்திரகுமார் அணியினரின் படுதோல்வியை நினைந்தும், இன்று கஜேந்திரகுமாருக்கும் முதலமைச்சருக்கும் விவாகரத்து தொடங்கியிருக்கும் நிலையை நினைந்தும் முதலமைச்சரை முழுதாய் நம்பி அவர் பக்கம் முழுமையாய் கால் வைக்கவும் இவர்கள் துணிகிறார்கள் இல்லை. மொத்தத்தில் இவர்தம் அக்கறையும் தமிழ் மக்கள் மேலான தன்றி பதவிகளின் மேலான தேயாம் என்பது உறுதியாகியிருக்கிறது.

சண்டையைத் தவிர சாதனை தான் என்ன?

★ மூன்றாமவர் முன்னை நாள் நீதி யரசர். யானை மாலை போட்டு அரசனாய் ஆனவர் போல அதிஷ்டத்தால் தலைவராகி, இன்று வரை அந்த அதிஷ்டத்தாலேயே நிலை நிற்கிறார் இவர். தியாகம், போராட்டப் பங்களிப்பு, அரசியல் அனுபவம், இன அக்கறைச் செயற்பாடு என, தலைமைக்கான முற்பதிவுகள் ஏதுமின்றி பதவி தேடி வர தன்னிலை மறந்து இனஒற்றுமைக்கு இன்று ஆப்பிறுக்கி நிற்கும் இவர், ஆட்சிப் பொறுப்பேற்று மூன்றரை வருடங்கள் முடியும் நிலையிலும் சண்டைகளைத் தவிர வேறு சாதனைகள் எதனையும் செய்தவராய் தெரியவில்லை.

★ ஆண்டுக்கணக்கில் பல அரசியல் கைதிகள் சிறையில் இருக்க தன் குருவான கொலைச்சாமி யார் பிரேமானந்தரின் சிஷ்யர்களின் விடுதலைக்காக இந்தியப் பிரதமருக்குக் கடிதம் எழுதி தன் இனப்பற்றின் நிலையை எடுத்துக் காட்டிய இவர், இன்று நிர்வாகத்தில் முழுதோல்வி கண்டு நிற்கிறார். மூன்றாண்டு களில் இவரது நான்கு அமைச்சர்கள் மீதும் ஊழல் குற்றச் சாட்டு. அதில் இரண்டு நிரூபணமே ஆகிவிட்டது. இனங்காணப்பட்ட இருவரில் ஒருவர் முதலமைச்சரின் வலக்கையாய் இயங்கியவர்.

இதை அவரே சொல்லியிருக்கிறார். தனக்கு மூக்குப் போனாலும் எதிரிக்குச் சகுனப்பிழை ஆக வேண்டும் என நினைந்து தமிழரசுக் கட்சிக்குத் தலையிடி கொடுக்க குற்றம் நிரூபணம் ஆகாத இருவரும் கூட குற்றவாளிகளே என பிடிவாதம் பிடிக்கும் இவரின் நிலைகண்டு அரசியல் அவதானிகள் நகைத்து நிற்கின்றனர். அங்கங்களின் பிழைக்கு அரசன் பொறுப்பாகானா? யார் தான் பதில் சொல்வது?

பாதாளம் நோக்கி தமிழர்கள்...

★ மற்றவர்களைக் குற்றம் சாட்டுவதால் மட்டுமே தம் தூய்மையை மறுதலையாய் நிரூபித்துக் கொண்டிருக்கும் முதலமைச்சர், செய்ந்நன்றி மறத்தல், உட்பகை விளைத்தல், கூடா நட்பு, மடி (சோம்பல்), தெரிந்து தெளியாமை என அரசியலுக்கு முரணானதாய் வள்ளுவர் சொன்ன அனைத்தையும் தம்வயப்படுத்திச் செய்யும் நிர்வாகம், தமிழ்மக்களைப் பாதாளம் நோக்கி நகர்த்திக் கொண்டிருக்கிறது.

★ தனது மானமும் அகங்காரமும் மட்டுமே முக்கியமெனக் கருதி இயங்கும் இவரது செயல் ஓற்றுமையாய் இருக்கவேண்டிய அவசிய நிலையில், தமிழ்த் தலைவர்களும் மக்களும் பிரிவு பட்டுச் சிதைந்து கொண்டிருக்கிறார்கள். நான் எனும் ஆணவம் தள்ளலும் இந்த ஞாலத்தைத் தான் எனக் கொள்ளலும் என பாரதி சொன்ன உத்தம புருஷ லட்சணத்தை இவரிடம் காண முடியவில்லை. மொத்தத்தில் இவருக்கும் தன் வெற்றியின் மீதன்றி தமிழினத்தின் வெற்றி மீது அக்கறையில்லை என்பது உறுதியாகியிருக்கிறது.

ஏமாறுவதே தமிழினின் கதி

★ இங்ஙனமாய் தமிழர் தம் தலைமைப் போட்டியில் இன்று மும்முனை ஆட்டம் நடந்துகொண்டிருக்கிறது. இந்த ஆட்டத்தில் சுயநலத்தோடு கலந்து கொண்டிருக்கும் மூவர் முதலிகளில் எவர்க்கும் மக்களின் நல்வாழ்வு பற்றிய கவலை கிஞ்சித்தும் இருப்பதாய்த் தெரியவில்லை. அன்று தொட்டு இன்றுவரை ஏமாற்றுவதே தமிழ்த் தலைமைகளின் வேலை யாகவும் ஏமாறுவதே தமிழ் மக்களின் வேலையாகவும் இருக்கிறது. என்னாகப் போகிறது நம் இனம்? நன்றி: உகரம்

அ.தி.மு.க. இணைப்பில் சமரச முயற்சி:

இரு அணித் தலைவர்களும் டில்லியில் இன்று பேச்சு?

அ.தி.மு.க. இரு அணிகள் இணைப்பு விவகாரத்தில் தற்போது சமரச முயற்சிகள் மேற்கொள்ளப்பட்டு வருகின்றன. இதன் ஒரு கட்டமாக இன்று வெள்ளிக்கிழமை நடைபெறும் துணை ஜனாதிபதிப் பதவியேற்பு விழாவை அடுத்து, டில்லியில் இரண்டு அணித் தலைவர்களும் இன்று சந்தித்துப் பேச உள்ளனர் எனத் தகவல்கள் வெளியாகி உள்ளன.

இதற்குப் பா.ஜ.க. உதவிக் கரம் நீட்டியுள்ளது. எனவே, இன்னும் ஓரிரு நாட்களில் அ.தி.மு.க. அணிகள் இணைப்பு விவகாரத்தில் புதிய அறிவிப்பு வெளியாக வாய்ப்புள்ளது என இந்திய ஊடகங்கள் செய்தி வெளியிட்டுள்ளன.

முதலமைச்சர் எடப்பாடி பழனிச்சாமி நேற்று வியாழக் கிழமை அ.தி.மு.க. அம்மா அணி அமைச்சர்கள், சட்டசபை உறுப்பினர்கள் மற்றும் நிர்வாகிகள் ஆகியோருக்கான கூட்டத்தைச் சென்னை ராயப்பேட்டையில் உள்ள அ.தி.மு.க. தலைமை



கழகத்தில் நடத்தினார். அப்போது அணிகள் இணைப்புத் தொடர்பில் விரிவாக விவாதிக்கப்பட்டது.

இதன்போது, அ.தி.மு.க.வில் இருந்து சசிகலா மற்றும் தினகரனை நீக்குகின்றமை பற்றியும் பேசப்பட்டது. மேலும், அவர்கள் இருவரையும் நீக்கித் தீர்மானம் இயற்றப்பட வேண்டும் எனவும் வலியுறுத்தப்பட்டது.

இதனால், இது தொடர்பான

அதிகாரபூர்வ அறிவிப்பு எப்போது வெளியாகும் என்ற எதிர்பார்ப்பு அ.தி.மு.க. தொண்டர்களிடம் ஏற்பட்டுள்ளது.

இதேவேளை, புதிய சமரச உடன்படிக்கை வேறு விதமாக இருக்கும் என்று இந்திய ஆங்கிலப் பத்திரிகை ஒன்று செய்தி வெளியிட்டுள்ளது. அதில், “எடப்பாடி பழனிச்சாமி முதலமைச்சராக நீடிப்பார்.

“துணைமுதல்வர் பொறுப்பை ஓ.பன்னீர்செல்வம் ஏற்பார். ஓ.பன்னீர்செல்வத்துக்கு மேலும் முக்கியத்துவம் அளிக்கும் வகையில் அவர் கட்சிப் பொதுச் செயலாளராகவும் இருப்பார். ஆட்சி எடப்பாடிக்கும் கட்சி பன்னீருக்கும் என்ற ரீதியில் உடன்பாடு எட்டப்பட்டுள்ளது.” - எனத் தெரிவிக்கப்பட்டுள்ளது.

இது தொடர்பில் அமைச்சர் கே.சி.வீரமணி தெரிவிக்கையில் -

“எதிர்வரும் 15 ஆம் திகதிக்குள் அ.தி.மு.க.வின் இரு அணிகளும் இணையும்” - எனக் கூறியுள்ளார். (ச)

பெண்களின் கருத்துக்களைக் கேட்காமலேயே சட்டங்கள் இயற்றப்படுகின்றன நாடாளுமன்றில்!

சென்னை, ஓக. 11
நாடாளுமன்றத்தில் பெண்களின் கருத்துக்களைக் கேட்காமலேயே சட்டங்கள் இயற்றப்படுகின்றன.

-இவ்வாறு தி.மு.க. நாடாளுமன்ற உறுப்பினர் கனிமொழி தெரிவித்தார்.

ஊடகங்களுக்குக் கருத்துத் தெரிவிக்கையிலேயே அவர் மேற்கண்டவாறு கூறினார்.

அவர் மேலும் தெரிவித்தவை வருமாறு:-

இத்தனை ஆண்டுகள் கடந்தும் இன்னும் எம்மால் மகளிர் இட ஒதுக்கீட்டுப் பிரேரணையைக் கூட சட்டமாக்க முடியவில்லை. இதற்கான போராட்டங்களை நாம் அனைவருமே



பார்த்துள்ளோம். பெண்களுக்கான உரிய பிரதிநிதித்துவம் இல்லாமல் சட்டங்களை இயற்ற யாருக்கு உரிமை உள்ளது.

வெள்ளையனே வெளியேறு போராட்டத்தையும், இந்திய சுதந்திரப் போராட்டத்தையும் நினைவு கூர்வதில் நாம் அனை

கனிமொழி எம்.பி. சீற்றம்

வரும் பெருமையடைகிறோம். ஆனால், இந்தியாவில் இன்றும் தீண்டாமை இருக்கிறது. தீண்டாமையை எதிர்த்துப் போராடி வருகிறோம். பல மாநிலங்களில் அனைவரும் ஒன்றாக அமர்ந்து உணவு உண்ணக்கூட முடியாத நிலைதான் இருக்கிறது. இப்போது கூட நாட்டின் பல இடங்களில் கௌரவக் கொலைகள் நடந்து கொண்டிருக்கின்றன. பெண்கள் எவ்வாறு நடத்தப்படுகின்றனர் என்று பாருங்கள். இதற்காக நாம் அவமானப்பட வேண்டும். -என்றார். (ச)

அல்குவைதா நபர் டில்லியில் கைது!

அல்குவைதா பயங்கரவாத இயக்கத்தைச் சேர்ந்த பயங்கரவாதி ஒருவர் நேற்று வியாழக்கிழமை காலை டில்லியில் கைது செய்யப்பட்ட சம்பவம் அங்கு பரபரப்பை ஏற்படுத்தி உள்ளது.

அந்தப் பயங்கரவாதி நேபாளத்துக்குத் தப்பிச் செல்ல முயற்சி செய்கிறார் என டில்லிப் பொலிஸாருக்கு உளவுத்துறை வழங்கிய தகவலின் அடிப்படையிலேயே, அவர்கைது செய்யப்பட்டுள்ளார் எனத் தெரிவிக்கப்படுகின்றது. (ச)

கர்நாடகாவில் அதிசய விவாகரத்து:

5 கோடி ரூபா ஜீவனாம்சம் பெற மருமகளுக்கு உதவிய மாமியார்!

கர்நாடக மாநிலத்தில் நடந்த ஒரு விவாகரத்து அனைவரையும் ஆச்சரியப்பட வைத்துள்ளது.

கர்நாடகாவைச் சேர்ந்தவர் தேவானந்த். இவர் கடந்த 2011 ஆம் ஆண்டு தனது முறைப் பெண்ணான ரம்யா என்பவரைத் திருமணம் செய்துகொண்டார்.

தேவானந்திந்தவறான நடத்தை காரணமாக ரம்யா அவரைவிட்டுப் பிரிந்தார். இந்த நிலையில், இருவரும் விவாகரத்துக் கோரி நீதிமன்றத்தில் வழக்குத் தாக்கல் செய்திருந்தனர்.

இதன்போது தனது எதிர்காலத்துக்காக 5 கோடி ரூபா ஜீவனாம்சம் வழங்க வேண்டும் என ரம்யா கோரியிருந்தார். இதை அடுத்து, நீதிமன்றம் தேவானந்திந்தாய் லட்சுமியை விசாரித்தது.

அப்போது எனது மகனிடம் ஏராளமான சொத்துகள் உள்ளன. அவர் கோடிக்கணக்கில் பணம் சம்பாதிக்கிறார்.

ஒரு கோடி ரூபா மதிப்புள்ள கார் பயன்படுத்துகிறார். எனவே தேவானந்தால் எனது மருமகளுக்கு 5 கோடி ரூபா ஜீவனாம்சம் வழங்க முடியும் என மருமகளுக்கு ஆதரவாக சாட்சியம் அளித்திருந்தார்.

இந்த நிலையில், நேற்று முன்தினம் இவ்வழக்கை விசாரித்த நீதிபதி கே.பாக்யா, 4.85 கோடி ரூபாவை ஜீவனாம்சமாக வழங்க வேண்டும் என உத்தரவிட்டார்.

இந்தத்தீர்ப்பு வெளியானமையே அடுத்து, மருமகரும், மாமியாரும் ஆரத் தழுவி அன்பை வெளிப்படுத்திக் கொண்டனர். (ச)

ஆபிரிக்காவில் இருந்து ஏமன் சென்ற

புகலிடக் கோரிக்கையாளர்கள் 49 பேரை கடலில் தள்ளிக் கொன்ற கடத்தல்காரர்கள்!



சனா, ஓக. 11
பாதுகாப்புப் படையினரின் நடமாட்டம் காரணமாக ஆபிரிக்காவில் இருந்து ஏமன் சென்ற அகதிகளைக்

71 பேர் உயிருடன் மீட்பு

கடத்தல்காரர்கள் கடலில் தள்ளிக் கொன்ற சம்பவம் அதிர்ச்சியை ஏற்படுத்தி உள்ளது.

எதியோப்பியாவில் இருந்து 120 பேரைச் சட்டவிரோதமாக ஏற்றிக் கொண்டு படகு ஒன்று ஏமன் நாட்டுக்குச் சென்றது. அப்போது அந்தப் பகுதியில் பாதுகாப்புப் படையினரின் நடமாட்டம் தெரிந்தது.

இதனால், தங்களை கைது செய்து விடுவார்கள் என்று அஞ்சிய படகை ஓட்டிவந்த கடத்தல்காரர்கள், தப்பிப் பதற்காக படகில் இருந்த அனைவரையும் கடலுக்குள் தள்ளிவிட்டனர்.

இதில் 49 பேர் உயிரிழந்தனர். மற்றவர்கள் கடலில் தத்தளித்து கொண்டிருந்தனர். அப்போது அந்த வழியாக வந்த பாதுகாப்புப் படையினர் 71 பேரை மீட்டனர். இவர்கள் அனை

வருமே 17 வயதுக்குட்பட்டவர்கள். அவர்களில் பெண்களும் அடங்குவர் எனத் தெரிவிக்கப்படுகிறது.

ஆபிரிக்காவில் உள்ள சோமாலியா, எதியோப்பியோ போன்ற நாடுகளில் உள்நாட்டுப் போர் மற்றும் வறட்சி என்பனவற்றின் காரணமாக அங்குள்ள மக்கள் வறுமையில் உள்ளனர். இதனால், அவர்கள் அரபு நாடுகள் மற்றும் ஐரோப்பிய நாடுகளுக்கு பிழைப்புத் தேடி அகதிகளாகச் செல்கின்றமை அதிகரித்துள்ளது.

இவர்கள் முறைப்படி செல்ல முடியாதென்பதால் சட்டவிரோதமாக படகுகளில் செல்கின்றனர். இவர்களை அழைத்து செல்வதற்காகச் சில கடத்தல்காரர்கள் சட்டவிரோதமாக படகுகளை இயக்குகின்றமை குறிப்பிடத்தக்கது. (ச)

80 நாடுகளுக்கு இலவச விசா!

கட்டார் அதிரடி அறிவிப்பு!

அண்டை நாடுகளின் தனிமைப்படுத்தும் நடவடிக்கைகளால் நெருக்கடிக்கு ஆளான கட்டார், 80 நாடுகளுக்கு இலவச விசா வழங்கும் திட்டம் தொடர்பான அறிவிப்பை வெளியிட்டுள்ளது.

சவுதி அரேபியா, எமீரேட்ஸ், பக்ரைன், எகிப்து ஆகிய 4 நாடுகள் கட்டாருடனான இராஜதந்திர உறவைக் கடந்த ஜூன் மாதம் 5 ஆம் திகதி முதல் துண்டித்துக் கொண்டன.

மேலும் கட்டாரில் இருந்து மேற்கண்ட நாடுகளின் தூதர்களும் அந்தந்த நாடுகளுக்குத் திரும்பினர். கட்டார் விமானங்கள் அந்தந்த

நாட்டின் வான் எல்லைப் பறக்கத்தடைவிதிக்கப்பட்டது.

கப்பல்போக்குவரத்தும் நிறுத்தப்பட்டது. இதனால், கட்டார் பொருளாதார ரீதியில் பெரிதும் பாதிக்கப்பட்டுள்ளது.

இந்த நிலையில், அண்டை நாடுகளின் தனிமைப்படுத்தும் நடவடிக்கைகளால் நெருக்கடிக்கு ஆளான கட்டார், 80 நாடுகளுக்கு இலவச விசாவழங்கும் திட்டம் தொடர்பான அறிவிப்பை வெளியிட்டுள்ளது.

அரபு நாடுகளில் லெபனான் மட்டுமே இந்த 80 நாடுகள் பட்டியலில் இடம்பெற்றுள்ளமை குறிப்பிடத்தக்கது. (ச)

அமெரிக்க குயாம் தீவைத் தாக்க தயார் நிலையில் 4 ஏவுகணைகள்!

எச்சரிக்கிறார் வடகொரிய இராணுவத் தளபதி

பான்யாங், ஓக. 11
அமெரிக்காவுக்குச் சொந்தமான குயாம் தீவைத் தாக்குவதற்கு நான்கு ஏவுகணைகள் தயார் நிலையில் இருக்கின்றன என வடகொரிய நாட்டு இராணுவத் தளபதி தெரிவித்துள்ளார்.

வடகொரிய அரசு பத்திரிகை வெளியிட்டுள்ள செய்திக்குறிப்பிலேயே மேற்கண்டவாறு எச்சரித்துள்ளார்.

அதில் மேலும் தெரிவிக்கப்பட்டுள்ளவை வருமாறு:-

குவாம் தீவில் தாக்குதல் நடத்துவதற்காக வடகொரியா ஹவா சாங்-12 வகையைச் சேர்ந்த 4 ஏவுகணைகளைத் தயார் செய்துள்ளது. இதற்கு ஜனாதிபதி கிம் ஜாங் உன் உத்தரவிட்டிருக்கிறார்.

இந்த ஏவுகணைகள் இன்னும் 4 நாட்களில் தயாராகிவிடும். அதன் பிறகு எந்த நேரத்திலும்



தாக்குதல் நடத்தப்படும் என்று இராணுவத் தளபதி கிம் ராக் கயாமை மேற்கோள் காட்டி அந்த செய்தி வெளியிடப்பட்டுள்ளது.

ஐப்பானுக்கு அருகில் அமெரிக்காவுக்கு சொந்தமான குவாம் தீவு உள்ளது. இந்தத் தீவு 541 சதுர கிலோ மீற்றர் பரப்பளவு கொண்டதாகும். இதில் ஒரு லட்சத்து 63 ஆயிரம் மக்கள் வசிக்கிறார்கள்.

இந்தத் தீவு வடகொரியாவில்


இருந்து 3 ஆயிரத்து 356 கிலோ மீற்றர் தூரத்தில் உள்ளது. இது அமெரிக்காவின் முக்கிய இராணுவத் தளமாகவும் உள்ளது. இங்கு 6 ஆயிரம் பேர் கொண்ட வலுவான விமானப்படையும் உள்ளது.

இது தொடர்பில் அமெரிக்க இராணுவ அமைச்சர் ஜிம்மேட் தெரிவிக்கையில்-

“வடகொரியாவின் அச்சுறுத்தல் சாதாரணமானதுதான். உடனடித் தாக்குதல் நடத்துவதற்கு எந்த வாய்ப்பும் இல்லை. அமெரிக்க மக்கள் நிம்மதியாகத் தூங்கலாம்.”- என்று கூறியுள்ளார்.

இதேவேளை, வடகொரியாவின் நட்பு நாடான சீனா இரு நாட்டுத் தலைவர்களையும் அமைதி காக்கும்படியும், ஆத்திரலாண்டுத் தகவல்களை பரப்ப வேண்டாம் என்றும் கேட்டுக்கொண்டுள்ளது. (ச)

மொடலிங்கில் சாதிக்கும் கறுப்பு ராணி நயாகிம்!



தெற்கு சூடான் நாட்டைச் சேர்ந்தவர் நயாகிம் காட்வெல் (Nyakim Gatwech) (வயது-24). தனது கறுப்பு நிறத்தைக் கொண்டு அனைத்து மொடல்களுக்கும் சவாலான போட்டியாளராக இருக்கிறார்.

இவர் முதலில் எதியோப்பியாவிலும் பின்னர் கென்யாவிலும் அகதிகள் முகாமில் வாழ்ந்து வந்தார்.

அதன் பின் அமெரிக்காவுக்கு புலம்பெயர்ந்த இவர், அமெரிக்கா வருவதற்குள்ளான இடைப்பட்ட காலங்களில் தனது இரண்டு தங்கைகளை இழந்துள்ளார். இவர் எதியோப்பிய மற்றும் கென்யாவில் இருந்த போது எந்த ஒரு பாகுபாடும் உணரவில்லை. ஆனால், கல்வி

பயில அமெரிக்காச் சென்றபோது தான் அங்கு நிற்ப பாகுபாடு பார்க்கும் விடயம் இவருக்குத் தெரிய வந்திருக்கிறது. அங்கு பயின்ற பலர் இவரைக் கேலி செய்து வித்தியாசமாகப் பார்த்துள்ளனர்.

இந்த நிலையில், மளிகைக் கடையில் இவரைப் பார்த்த நபர் ஒருவர் நீங்கள் ஏன் மொடலிங் துறையைத் தெரிவு செய்யக் கூடாது என்று கேட்டுள்ளார். அதன் பின்னரே அவர் இது தொடர்பாக சிந்திக்க ஆரம்பித்துள்ளார். இவர் தனது பட்டப்படிப்பை முடித்துவிட்டு மொடலிங் துறையைத் தேர்வு செய்துள்ளார். எனினும், ஆரம்பப்பள்ளி ஆசிரியராக வேண்டும் என்பதுதான் இவரின் ஆசையாம்.

சீனாவில் நிலநடுக்கம்:

உயிரிழந்தோர் எண்ணிக்கை 20 ஆக அதிகரிப்பு!

சீனாவின் சிச்சுவான் மாகாணத்தில் சக்திவாய்ந்த நிலநடுக்கம் ஒன்று கடந்த செவ்வாய்க்கிழமை ஏற்பட்டது.

அதில் சிக்கி உயிரிழந்தோரின் எண்ணிக்கை 20 ஆக அதிகரித்துள்ளது. அத்துடன், இந்த நிலநடுக்கத்தில் சிக்கி 247 பேர் படுகாயமடைந்துள்ளனர்.

நிலநடுக்கத்தை அடுத்து இந்தப் பகுதியிலிருந்து இதுவரையில் 50 ஆயிரம் பேர் இடம்பெயர்ந்துள்ளமை குறிப்பிடத்தக்கது. (ச)

விளையாட்டில் ஆசியக் கிண்ணத்தை இந்தியாவில் நடத்த பாக்க. எதிர்ப்பு!

டுபாய், ஓக. 11 இம்முறை பெங்களூரில் நடைபெறவுள்ள 19 வயதிற்கு உட்பட்டோருக்கான ஆசியக் கிண்ணக் கிரிக்கெட் தொடரைப் பொதுவான இடத்திற்கு மாற்ற வேண்டும் எனப் பாகிஸ்தான் கிரிக்கெட் சபை வேண்டுகோள் விடுத்துள்ளது. இதன்படி, இந்தத் தொடரை இலங்கை அல்லது பங்களாதேஷில் நடத்துவது தொடர்பிலான யோசனை ஒன்றைப் பாகிஸ்தான் கிரிக்கெட் சபை முன்வைக்கவுள்ளது எனத் தெரிவிக்கப்படுகின்றது. முன்னதாகக் கடந்த 2013 ஆம் ஆண்டு இந்தியாவில் நடைபெற்ற மகளிர் உலகக் கிண்ணக் கிரிக்கெட் போட்டிகளின்போது பாகிஸ்தான் வீராங்கனைகளுக்கு எதிராக அங்கு எதிர்ப்புகள் ஏற்பட்டமையால் மும்பையில் நடைபெறவிருந்த பாகிஸ்தான் அணியின் லீக் போட்டிகள் அனைத்தும் கட்டாக்கில் நடத்துவதற்கு நடவடிக்கை எடுக்கப்பட்டது. அதே வருடத்தில் நடைபெற்ற உலக ஹொக்கி லீக்கில் தொடர்ச்சியாக



இடம்பெற்ற ஆர்ப்பாட்டங்களைத் தொடர்ந்து பாகிஸ்தான் ஹொக்கி அணி வெளியேற்றப்பட்டது. இதனையடுத்து, கடந்த 2016 ஆம் ஆண்டு நடைபெற்ற உலக கனிஷ்ட ஹொக்கி தொடரில் பாகிஸ்தான் வீரர்களுக்கு விசா வழங்குவதற்கு இந்திய அரசு மறுப்புத் தெரிவித்திருந்தது. இதன் காரணமாக குறித்த தொடரில் பாகிஸ்தான் அணி பங்குபற்றவில்லை. இந்த நிலையில் இவ்வருடம் நடைபெற்ற ஆசிய ஸ்குவாஷ் தொடரில் ஏற்பட்ட விசா குறைபாடுகள் காரணமாகவும் பாகிஸ்தான் அணி பங்கு

பற்றவில்லை. மறுமுனையில் ஐ.சி.சியின் போட்டி அட்டவணைப்படி கடந்த 2014 ஆம் ஆண்டு முதல் எதிர்வரும் 2023 ஆம் ஆண்டு வரையான காலப்பகுதியில் இரு நாடுகளும் 6 கிரிக்கெட் தொடர்களை நடத்த வேண்டும். ஆனால், பொதுவான இடத்தில் குறித்த தொடரை நடத்த பாகிஸ்தான் கிரிக்கெட் சபை முன்வந்திருந்த போதிலும், இந்திய மத்திய அரசு அதற்கு அனுமதி வழங்குவதை புறக்கணித்து வந்தது. இது தொடர்பில் விரைவில் ஐ.சி.சியின் சர்ச்சைக் குழுவில் வழக்கு தொடரவுள்ளதாக பாகிஸ்தான் கிரிக்கெட் சபை

அறிவித்திருந்தது. இரு நாடுகளுக்கிடையிலான எல்லையில் நிலவுகின்ற பதற்ற நிலைமை மற்றும் அரசியல் நெருக்கடிகள் காரணமாக இந்தியா - பாகிஸ்தானுக்கு இடையே 2007ஆம் ஆண்டு முதல் எந்தவொரு விளையாட்டிலும் நேரடி தொடர் நடத்தப்படவில்லை. குறிப்பாக, கடந்த 2012 ஆம் ஆண்டிலிருந்து எந்தவொரு கிரிக்கெட் தொடரும் நடைபெறாமல் இருக்கிறது. இதற்காக, பாகிஸ்தான் கிரிக்கெட் சபை 100 கோடி பணத்தை இந்தியாவிடம் நஷ்டஈடாக கோரி சட்ட நடவடிக்கையும் எடுத்துள்ளது. இந்த நிலையில், 19 வயதிற்குட்பட்டோருக்கான ஆசியக் கிண்ண இளையோர் கிரிக்கெட் தொடர் எதிர்வரும் நவம்பர் மாதம் பெங்களூரில் நடைபெறவுள்ளது. இந்திய அணி தங்களுக்கு எதிராக விளையாட மறுக்கும் வேளையில், இந்தத் தொடரை வேறு இடத்திற்கு மாற்றக் கோரி வலியுறுத்த விரும்புவதாக பாகிஸ்தான் கிரிக்கெட் சபை தெரிவித்துள்ளது. இந்த நிலையில், எதிர்

வரும் 11ஆம் மற்றும் 12ஆம் திகதிகளில் கொழும்பில் நடைபெறவுள்ள ஆசிய கிரிக்கெட் பேரவையின் வருடாந்த கூட்டத்தின் போது இந்தத் தொடரை பொதுவான இடத்தில் நடத்துவது தொடர்பில் இறுதித் தீர்மானம் எடுக்கப்படவுள்ளது என்றும் தெரிவிக்கப்பட்டுள்ளது. எனவே, இந்தத் தொடரை இந்தியாவில் நடத்த முடியாது போனால் பெரும்பாலும் அது இலங்கையில் நடைபெறுவதற்கான வாய்ப்புகள் அதிகம் காணப்படுகின்றன. ஏனெனில், இந்தக் காலப்பகுதியில் பங்களாதேஷ் பிரிமியர் லீக் இருபதுக்கு 20 போட்டித் தொடர் நடைபெறவுள்ளதால் பங்களாதேஷில் இத்தொடரை நடத்துவதில் சிக்கல் நிலவுகின்றது. எனினும், கடந்த வருடம் டிசெம்பர் மாதம் இலங்கையிலேயே இளையோர் ஆசியக் கிண்ண கிரிக்கெட் தொடர் இறுதியாக நடைபெற்றது. இந்தத் தொடரில் இலங்கை அணியை வீழ்த்திய இந்திய அணி சம்பியன் பட்டம் வென்றிருந்தமை குறிப்பிடத்தக்கது.



யாழ். பல்கலை அணி முதலிடத்தில்!

(கங்கா) யாழ்ப்பாணம், ஓக. 11 யாழ்ப்பாணம் சென்ரல் விளையாட்டுக்கழகம், ஜோர்ஜ் வெப்ஸ்ரர் வெற்றிக்கிண்ணத்துக்காக யாழ்.மாவட்ட கிரிக்கெட் அணிகளில் சிறந்த அணியைத் தெரிவு செய்யும் தரப்படுத்தலில் யாழ்ப்பாணப் பல்கலைக்கழக அணி முதலிடத்தில் உள்ளது. கடந்த 2010 ஆம் ஆண்டு முதல் நடத்தப்பட்டு வரும் இந்த தரப்படுத்தலில், 50, 40, 30 ஓவர்கள் மற்றும் இருபது - 20 ஆகிய போட்டிகளுக்கு தனித்தனியாக புள்ளிகள்

வழங்கப்படுகின்றன. இதனடிப்படையில் இந்த வருடம் ஜனவரி முதலாம் திகதி தொடக்கம் மே 30 ஆம் திகதி வரையில் நடைபெற்ற போட்டிகளின் அடிப்படையில் அணிகளின் நிலை வெளிப்படுத்தப்பட்டுள்ளது. யாழ்ப்பாணப் பல்கலைக் கழக அணி 10 போட்டிகளில் 7 போட்டிகளில் வெற்றிபெற்று 60.18 புள்ளிகளுடன் முதலிடத்தில் உள்ளது. ஜொனியன்ஸ் அணி விளையாடிய 8 போட்டிகளில் 6 போட்டிகளில் வெற்றியீட்டி 52.65 புள்ளிகளுடன் இரண்டாம் இடத்தில் உள்ளது.

கொக்குவில் மத்திய சனசமூக நிலைய அணி 10 போட்டிகளில் விளையாடி 6 போட்டிகளில் வெற்றிபெற்று, 51.87 புள்ளிகளுடன் மூன்றாம் இடத்தில் உள்ளது. தொடர்ந்து வந்த 10 இடங்களை முறையே திருநெல்வேலி கிரிக்கெட் அணி (45.31 புள்ளிகள்), ஸ்ரான்லி அணி (39.44 புள்ளிகள்), சென்றலைட்ஸ் (38.77 புள்ளிகள்), ஹாட்லியன்ஸ் (37.08 புள்ளிகள்), ஓல்கோல்ட் (34.35 புள்ளிகள்), மானிப்பாய் பரிஸ் (33.05 புள்ளிகள்), அரியாலை மத்தி (30.72 புள்ளிகள்) ஆகியன உள்ளன.

கார்பியன் லீக் கிரிக்கெட் தொடரில் கோபமடைந்தார் சங்கக்கார!

கொழும்பு, ஓக. 11 கார்பியன் லீக் கிரிக்கெட் தொடரில் விளையாடி வரும் இலங்கை அணியின் முன்னாள் அணித் தலைவரும், விக்ரெட் காப்பாளருமான குமார் சங்கக்கார நேற்று முன்தினம் இடம் பெற்ற போட்டியில் அதிக கோபமடைந்துள்ளார். நேற்று முன்தினம் இடம் பெற்ற 7 ஆவது போட்டியில் டிரின்ப்கோ ரைட் ரைடர்ஸ் அணியும் ஜமைக்கா டலவாஸ் அணியும் மோதிக் கொண்டன. இந்தப் போட்டியில் ஜமைக்கா டலவாஸ் அணித் தலைவராக இலங்கை அணியின் முன்னாள் அணித் தலைவர் குமார் சங்கக்கார அணித் தலைவராகச் செயற்பட்டார். முதலில் துடுப்பெடுத்தாடிய டிரின்ப்கோ ரைட் ரைடர்ஸ் அணி சகல விக்ரெட்டுக்களையும் இழந்து 19.5 ஓவர்களில் 147 ஓட்டங்களைப் பெற்றது. 148 ஓட்டங்களை



வெற்றியிலக்காகக் கொண்டு துடுப்பெடுத்தாடிய ஜமைக்கா டலவாஸ் அணி சங்காவின் சிறப்பான ஆட்டத்தினால் 19.2 ஓவர்களில் வெற்றியிலக்கைக் கடந்து 4 விக்ரெட்டுக்களால் வெற்றி பெற்றது. எனினும், இந்தப் போட்டியின் போது குமார் சங்கக்கார பலமுறை கோபமடைந்தமையை அவதானிக்க முடிந்தது குறிப்பிடத்தக்கது.

கடைசி டெஸ்ட் போட்டியில் ரங்கன ஹேரத்துக்கு ஓய்வு!

கொழும்பு, ஓக. 11 இந்தியாவுக்கு எதிராக கண்டி, பல்லேகலையில் நடைபெறவுள்ள மூன்றாவது டெஸ்ட் போட்டியின் போது ரங்கன ஹேரத்துக்கு ஓய்வு வழங்கப்படவுள்ளது. அவரது முதுகுப் புறத்தில் ஏற்பட்டுள்ள சிறு உபாதை காரணமாகவும் பாகிஸ்தானுக்கு எதிராக நடைபெறவுள்ள டெஸ்ட் தொடரைக் கருத்தில் கொண்டும் அவருக்கு ஓய்வு வழங்க அணி முகாமைத்துவம் தீர்மானித்துள்ளது. இதேவேளை, ரங்கன ஹேரத் மற்றும் இரண்டாவது டெஸ்ட் போட்டியின் போது உபாதைக்குள்ளான நுவன் ப்ரதீப் ஆகியோருக்குப் பதிலாக இரண்டு புதிய வீரர்கள் இலங்கை அணியில் இணைக்கப்படவுள்ளனர்.

ரங்கன ஹேரத்திற்கு பாரதூரமான உபாதை ஏற்படாதபோதிலும் ஸிம்பாப்வே, இந்தியா ஆகிய அணிகளுக்கு எதிராக மூன்று டெஸ்ட் போட்டிகளின் போது அளவுக்கு அதிகமாக பந்துவீசியிருந்தார். இது அவரது வயதுக்கு மீறியதாக தெரிவாளர்களும் அணி முகாமைத்துவத்தினரும் கருதுகின்றனர். இதுதொடர்பில் அணி முகாமையாளர் அசன்குருசின்ஹ தெரிவித்தவை வருமாறு:-
வீரர்கள் விடயத்தில் அணி முகாமைத்துவம் சிந்தித்துச் செயற்படவேண்டியுள்ளது. ஏனெனில் எந்த ஒரு வீரர் மீதும் அளவுக்கு அதிகமான பளுவை நாங்கள்



கள் சுமத்த விரும்பவில்லை. ரங்கன ஹேரத் கடந்த மூன்று டெஸ்ட் போட்டிகளில் கிட்டத்தட்ட 200 ஓவர்கள் வரை பந்துவீசியுள்ளார். எனவே, அவரை நெருக்கடிக்குள்ளாக்க விரும்பவில்லை. மேலும் அவரது உடல்வாக்குக்கு அவர் அளவுக்கு அதிகமாகவே விளையாடி வருகின்றார் எனத் தோன்றுகின்றது எனவும் அவர் குறிப்பிட்டுள்ளார். இதேவேளை, அணியினருடன் கண்டி செல்வதை விடுத்து

கொழும்பில் தங்கியிருந்து சிகிச்சை பெறவுள்ளதை 39 வயதான ரங்கன ஹேரத் உறுதி செய்துள்ளார். இந்தியாவுக்கும் இலங்கைக்கும் இடையிலான மூன்றாவதும் கடைசியுமான டெஸ்ட் போட்டி பல்லேகலையில் நாளை ஆரம்பமாகவுள்ளது. இந்திய அணி ஏற்கனவே டெஸ்ட் தொடரைக் கைப்பற்றியுள்ளதால் இலங்கை அணி ஆறுதல் வெற்றிக் காக முயற்சிக்கவேண்டியவரும் என்பது குறிப்பிடத்தக்கது.

உலக மெய்வன்மை அரங்கில் நிமாலி, வருண லக்ஷான்!

கொழும்பு, ஓக. 11 லண்டன் ஒலிம்பிக் விளையாட்டரங்கில் நடைபெற்றுவரும் உலக மெய்வன்மை போட்டிகளின் ஏழாம் நாளன்று இலங்கையின் இரண்டு மெய்வன்மை வீரர்கள் போட்டியிடவுள்ளனர். பெண்களுக்கான தகுதிகாண் 800 மீற்றர் ஓட்டப் போட்டியில் நிமாலி லியன ஆராச்சியும், ஆண்களுக்கான தகுதிகாண் ஈட்டி எறிதல் போட்டியில் வருண லக்ஷான் தயாரணவும் பங்குபற்றவுள்ளனர். கடந்த சனிக்கிழமை நடைபெற்ற மரதன் ஓட்டப் போட்டிகளில் ஆண்கள் பிரிவில் அநுராத இந்திரஜித் குறேயும், பெண்கள் பிரிவில் ஹிருணி விஜேரத்னவும் இடைநடுவில் விலகிக் கொண்டமை இலங்கைக்கு பெரும் ஏமாற்றத்தைக் கொடுத்தது. இந்த நிலையில் நிமாலி லியன ஆராச்சி, வருண லக்ஷான் ஆகியோரிடமிருந்து அதிசயத்தை எதிர்

பார்க்க முடியாவிட்டாலும் அவர்கள் தத்தமது சிறந்த பெறுதிகளைப் பதிவு செய்ய முயற்சிப்பர் என நம்பப்படுகின்றது. பெண்களுக்கான தகுதிகாண் 800 மீற்றர் ஓட்டப் போட்டியின் இரண்டாவது கட்டத்தில் நிமாலி லியன ஆராச்சி பங்குபற்றவுள்ளார். மொத்தம் ஆறு தகுதிகாண் போட்டிகளில் தலா 8 பேர் வீதம் 48 வீராங்கனைகள் பங்குபற்றவுள்ளனர். இந்த 48 பேரின் நேரப் பெறுதிகளின் அடிப்படையில் 2 நிமிடம் 58 செக்கன்கள் என்ற நேரப் பெறுதியுடன் நிமாலி 45 ஆவது இடத்தில் இருக்கின்றார். ஆண்களுக்கான தகுதிகாண் சுற்றின் 'பி' பிரிவு போட்டியில் பங்குபற்றவுள்ள வருண லக்ஷான் அண்மையில் நடைபெற்ற தகுதிகாண் போட்டி ஒன்றில் ஈட்டியை 82.19 மீற்றர் தூரம் எறிந்ததமையின் மூலம் உலகில் அதிசிறந்த 32 வீரர்கள் பட்டியலுக்குள் இடம்பிடித்தார்.

சென்.ஆன்ஸ் சம்பியனானது!

(கங்கா) புங்குடுதீவு நசரேத் விளையாட்டுக் கழகம் நடத்திய உதைபந்தாட்டச் சுற்றுப் போட்டியில் வலைப்பாடு சென்.ஆன்ஸ் விளையாட்டுக் கழகம் சம்பியனாகியது. அணிக்கு 11 பேர் கொண்ட இந்தச் சுற்றுப் போட்டியில் யாழ்.மாவட்டத்தைச் சேர்ந்த விளையாட்டுக் கழகங்கள் பங்குபற்றின. போட்டிகள் நொக்கவுட் முறையில் நடைபெற்றன. முதலாவது அரையிறுதி யாட்டத்தில் நவிண்டில் கலைமதி அணி, நசரேத் அணியை வென்றது. இரண்டாவது அரையிறுதி

யாட்டத்தில் வலைப்பாடு சென். ஆன்ஸ் அணி, புங்குடுதீவு பாரதி அணியை வென்றது. இறுதியாட்டம் கடந்த 7 ஆம் திகதி புங்குடுதீவு நசரேத் விளையாட்டுக்கழக மைதானத்தில் நடைபெற்றது. சிறப்பாக ஆடிய வலைப்பாடு சென்.ஆன்ஸ் அணி முதல் பாதியில் இரண்டு கோல்களைப் போட்டது. இரண்டாவது பாதியில் மேலும் ஒரு கோலைப் போட்டு வெற்றியை உறுதி செய்தது. முடிவில் வலைப்பாடு சென்.ஆன்ஸ் அணி 3:0 என்ற கோல்கள் கணக்கில் வெற்றிபெற்றது.

விங்ஸ் அணியை இலகுவாக வென்றது திருநெல்வேலி விளையாட்டுக் கழகம்!

(கங்கா) சுரேந்திரனின் கட்டுக்கோப்பான பந்துவீச்சு கைகொடுக்க, துடுப்பாட்ட வீரர்களின் சீரான துடுப்பாட்டம் என்பவற்றின் மூலம் விங்ஸ் அணியை இலகுவாக வென்றது திருநெல்வேலி கிரிக்கெட் விளையாட்டுக்கழகம். யாழ்.மாவட்ட கிரிக்கெட் சங்கத்தின் ஏற்பாட்டில், வி.ரி.மகாலிங்கம் ஞாபகார்த்த பிறிமியர் லீக் இருபதுக்கு - 20 கிரிக்கெட் சுற்றுப்போட்டியொன்று கடந்த 5 ஆம் திகதி சனிக்கிழமை தொடக்கம் நடைபெற்று வருகின்றது. இந்தச் சுற்றுப்போட்டியில் யாழ். மாவட்டத்தைச் சேர்ந்த 24 துடுப்பாட்ட அணிகள் பங்குபற்றுகின்

றன. அணிகள் 4 பிரிவுகளாகப் பிரிக்கப்படுகின்றன. ஒவ்வொரு பிரிவிலும் 6 அணிகள் இடம்பெற்று அவற்றுக் கிடையில், லீக் முறையில் ஆட்டங்கள் நடைபெற்று வருகின்றன. ஒவ்வொரு பிரிவிலும் முதல் இரண்டு இடங்களைப் பெறும் அணிகள் காலிறுதி ஆட்டங்களுக்கு தகுதி பெறும். காலிறுதி தொடக்கம் இறுதிப் போட்டி வரையான ஆட்டங்கள் நொக்கவுட் முறையில் நடைபெறும். அந்த வகையில் இந்தச் சுற்றுப்போட்டியில் மொத்தமாக 68 போட்டிகள் நடைபெறவுள்ளன. 'ஏ' பிரிவில் சென்ற லைட்ஸ், ஜொலிஸ்ரார்ஸ், ஸ்ரீகாமாட்சி, ஸ்ரான்லி, அரியாலை மற்றும்

விக்டோரியன்ஸ் ஆகிய அணிகள் உள்ளன. 'பி' பிரிவில் ஜொனியன்ஸ், கொக்குவில் மத்திய சனசமூக நிலையம், ஹாட்லியன்ஸ், ஸ்கந்தா ஸ்ரார், நெஜின்போ மற்றும் கிறாஸ்கொப்பர் ஆகிய அணிகள் உள்ளன. 'சி' பிரிவில் ஒல்கோட், சென்ரல், திருநெல்வேலி வை.எம்.எச்.ஏ, யூனியன்ஸ், பற்றீசியன்ஸ் மற்றும் மாணிப்பாய் பரிஸ் ஆகிய அணிகள் உள்ளன. 'டி' பிரிவில் யாழ்ப்பாணப் பல்கலைக்கழகம், திருநெல்வேலி கிரிக்கெட் கழகம், டிறிபேக், நியுஸ்ரார், விங்ஸ், ராரோன் அகிய அணிகள் உள்ளன. வட்டுக்கோட்டை யாழ்ப்பாணக் கல்லூரி மைதானத்

தில் நடைபெற்ற ஆட்டமொன்றில் திருநெல்வேலி கிரிக்கெட் அணியை எதிர்த்து விங்ஸ் அணியும் மோதின. நாணயச் சுழற்சியில் வென்ற திருநெல்வேலி அணி முதலில் களத்தடுப்பில் ஈடுபடத் தீர்மானித்தது. அதற்கிணங்கக் களமிறங்கிய விங்ஸ் அணி, 37 ஓட்டங்களுக்கு 4 விக் கெட்களை இழந்து தவித்தது. ஜெரியின் நிதானமான அரைச்சதத்தின் உதவியுடன் ஓட்டங்களைச் சேர்ந்தது. எனினும், பாதுகாப்பான ஓட்டநிலையை விங்ஸ் அணியால் பெற முடியவில்லை. 20 ஓவர்கள் நிறைவில் 6 விக் கெட்களை இழந்து 109 ஓட்டங்களை மாத்திரம் பெற்றது. துடுப்

பாட்டத்தில் ஜெரி ஆட்ட மிழக்காமல் 57 பெற்றார். பந்துவீச்சில் திருநெல்வேலி அணி சார்பாக, சுரேந்திரன் 4 ஓவர்கள் பந்துவீசி 14 ஓட்டங்களை விட்டுக் கொடுத்து, 2 விக் கெட்டுகளையும் கைப்பற்றினார். 110 ஓட்டங்கள் பெற்றால் வெற்றியென்ற இலக்குடன் பதிலுக்கு களமிறங்கிய திருநெல்வேலி கிரிக்கெட் அணி, துடுப்பாட்ட வீரர்களின் சீரான பங்களிப்புடன் 18.1 ஓவர்களில் 4 விக் கெட்டுகளை மாத்திரம் இழந்து வெற்றியிலக்கை அடைந்தது. துடுப்பாட்டத்தில் தர்சிகன் 27, சைலேஸ் 26, லவன் 21 ஓட்டங்களையும், பிரபுவன் 18 ஓட்டங்களையும் பெற்றுக்கொடுத்தனர்.

பதவி....

(முதலாம் பக்கத் தொடர்ச்சி)
இவ்வாறான ஒரு நெருக்கடி யான நிலையில், சுயாதீன விசாரணைக்கு இடமளிக்கும் வகையில் ரவி கருணாநாயக்க தனது அமைச்சுப் பதவியை ராஜினாமாச் செய்துள்ளார்.

பிணைமுறி விவகாரத்தில் இடம்பெற்றதாகக் கூறப்படும் மோசடிகள் தொடர்பில் விசாரணை நடத்துவதற்காக ஜனாதிபதிமைத்திரிபால சிறிசேனவால் நியமிக்கப்பட்ட ஜனாதிபதி ஆணைக்குழு அது பற்றி சாட்சிகளைத் திரட்டி விசாரணைகளை நடத்தி வருகின்றது.

இந்த நிலையில், அவர் பதவி விலகவேண்டுமென ஸ்ரீலங்கா சுதந்திரக் கட்சி அமைச்சர்களும், ஐக்கிய தேசியக் கட்சியிலுள்ள சில உறுப்பினர்களும் வலியுறுத்தினர். ஜனாதிபதி மைத்திரிபால சிறிசேன, பிரதமர் ரணில் விக்கிரமசிங்க ஆகியோரும் அவருடன் பேச்சு நடத்தியிருந்தனர்.

இந்தச் சந்திப்புகளை அடுத்து தனது பதவி விலகும் முடிவை அறிவிப்பதற்காக நாடாளுமன்றத்துக்கு நேற்று முற்பகல் 1.30 மணியளவில் ரவி கருணாநாயக்க வந்தார் அங்கு தான் ஏன் பதவி விலகும் முடிவை எடுத்தார் என்பது பற்றி விரிவாக விளக்கமளித்தார்.

உரை முடிவடைந்ததும் ஆளுங்கட்சியின் முன்வரிசையில் இருந்து வெளியேறி பின்வரிசையில் சென்று அமர்ந்தார். இனி பின்வரிசையில் இருந்தே செயற்

ஊடகவியலாளர்...

(முதலாம் பக்கத் தொடர்ச்சி)
சுங்கத் திணைக்களத்தின் உப சுங்கத்தடுப்பு பிரிவு அலுவலகத்திற்கு விழாவில் பிரதம விருந்தினராகக் கலந்து கொண்டு உரையாற்றும் போதே அவர் இவ்வாறு தெரிவித்தார்.

அங்கு அவர் மேலும் தெரிவிக்கையில் -
நான் இங்கு சிங்களத்தில் உரையாற்றுகின்றமையை இட்டு வெட்கப்படுகின்றேன். ஓர் இலங்கையனாக இருந்து கொண்டு தமிழ் மொழியைப் பேச முடியாது உள்ளமை எனக்கு வருத்தம் அளிக்கின்றது. வடமாகாண ஆளுநர் றெஜினோல்ட் குரே தமிழில் உரையாற்றும் போது எனக்கு அது முடியாமல் இருக்கிறது.

நல்லிணக்கத்திற்காக 1980 ஆம் ஆண்டு முதல் போராடி வரும் ஒருவர் வடக்கு மாகாணத்திற்கு ஆளுநராகக் கிடைத்திருப்பது மிகவும் சந்தோமாக இருக்கின்றது.

ஊடகவியலாளர்களின் சுதந்திரம் தொடர்பில் உங்கள் அனைவருக்கும் தெரியும். தற்போது வெள்ளைவான் சுத்தல் இல்லை, ஊடகவியலாளர்கள் மீதான தாக்குதல்கள் இல்லை, அச்சுறுத்தல் இல்லை. எந்த உயர் அதிகாரியையும் விமர்சனம் செய்யும் அளவுக்கு ஊடக சுதந்திரம் வழங்கப்பட்டிருக்கின்றது.

எமது நல்லாட்சி அரசில் யார் பிழை செய்தாலும் எந்த அரசியல் தலைவனாக இருந்தாலும், உயர்நிலை அதிகாரிகளாக இருந்தாலும் அவர்கள் மீது சிறப்புக் குழு அமைக்கப்பட்டு விசாரணைகள் நடத்தப்படுகின்றன.

தப்பு செய்தவர்கள் என இனங்காணும் நபர்கள் வீட்டுக்கு அனுப்பப்படுகின்றார்கள் அல்லது தண்டனை அனுபவிக்கின்றார்கள். இந்த நிலை தொடரும். கிணற்றுத் தவளைகளின் சத்தங்களுக்கு நாம் செவிசாய்க்காது எல்லோரும் ஒன்றாகச் சேர்ந்து அபிவிருத்தியை நோக்கிப் பயணிக்க வேண்டும். - என்றார். (மு)

படப்போவதாகவும் அவர் கூறினார். தன் மீதான குற்றச்சாட்டுகள் அடிப்படையற்றவையாக இருக்கின்றபோதிலும், இலங்கையில் புதியதொரு அரசியல் கலாசாரத்துக்காகவும், ஜனநாயகத்துக்காகவும், நல்லாட்சிக்காகவுமே தான் அமைச்சுப் பதவியை இராஜினாமா செய்தார் என்றும், தனக்கான இடத்தை வரலாறு தீர்மானிக்கும் என்றும் ரவி கருணாநாயக்க தெரிவித்தார்.

நாடாளுமன்றத்தில் நேற்று எம்.பிக்களுக்கான சிறப்புரிமையின்கீழ் உரையாற்றிய அவர், தான் ஏன் அமைச்சுப் பதவி விலகும் முடிவை எடுத்தார் என்பது தொடர்பில் விரிவானதொரு விளக்கத்தை வழங்கியதுடன், திருக்குறள், குர்ஆன், பைபிள், தம்மபுதம் ஆகியவற்றில் நேர்மை, ஒழுக்கம் ஆகியன பற்றி எடுத்துரைக்கப்பட்டுள்ள புதங்களையும் மேற்கோள்காட்டிப் பேசினார்.

அவர் கூறியவை வருமாறு: கடந்த சில நாளங்களாக ஊடகங்களிலும், சமூக வலைத்தளங்களிலும் என்னை மையப்படுத்தி பலகோணங்களில் கருத்துகள் முன்வைக்கப்பட்டு வருகின்றன. நம்பகத்தன்மையைக் கருத்தில் கொள்ளாமலேயே கருத்தாடல்கள் இடம்பெற்றன.

புத்தரமூலையிலுள்ள எனது வீடு புனரமைக்கப்பட்டு வருகின்றது. எனக்கு உத்தியோகபூர்வ இல்லம் வழங்கப்படவில்லை.

பக்கம் 03 >>>

நண்பனை...

(முதலாம் பக்கத் தொடர்ச்சி)
பொலிஸாருக்கு வாக்குமூலம் அளித்துள்ளார் எனத் தெரிய வருகின்றது.

கடந்த ஜூலை மாதம் 30 ஆம் திகதி கோப்பாய் பொலிஸார் இருவர் கொக்குவில்லை வைத்து வாளால் வெட்டப்பட்ட சம்பவத்தைத் தொடர்ந்து புத்தரமான் சூழல் ஏற்பட்டுள்ளது.

இந்நிலையில், அது தொடர்பாக விசாரணைகளை மேற்கொண்ட பொலிஸார் ஆவா குழு வின் தலைவர் எனக் கூறப்படும் நபரைக் கொழும்பில் வைத்துக் கைது செய்து யாழ்ப்பாணம் கொண்டு வந்துள்ளனர். அவரிடம் மேற்கொள்ளப்பட்ட விசாரணையின் போதே அவர் மேற்கண்டவாறு தகவல் வெளியிட்டார் எனத் தெரியவருகின்றது.

விசாரணையின் போது சத்தியவேல் நாதன் நிஷாந்தன் மேலும் தெரிவிக்கையில் -
“ஆவா குழுவில் இருந்து என்னுடன் முரண்பட்டுக்கொண்டு வேறு குழுவை உருவாக்கச் சென்ற ‘தனு ரொக்’ என்பவரைக் கொலை செய்யத் திட்டமிட்டு அவரை வெட்டுவதற்காகச் சென்றோம். அவர் வீட்டில் இருக்கவில்லை. இதனால் நாம் திரும்ப முற்பட்ட போது பொலிஸார் இருவர் மோட்டார் சைக்கிளில் வந்தனர்.

அவர்கள் எம்மை மடக்கிப் பிடிக்கவே வருவதாக நினைத்து அவர்களை துரத்திச் சென்று வெட்டினோம். நானும் மனோஜம் சேர்ந்தே அவர்களை வெட்டினோம்.” - என்றார்.

வடமாகாண பிரதிப்பொலிஸ் மா அதிபர் ரொஷான் பொன்னாண்டோவின் நேரடி மேற்பார்வையில் யாழ்ப்ப. பிரதிப்பொலிஸ் மா அதிபர் பாலித்தபொன்னாண்டோ, சிரேஷ்ட பொலிஸ் அத்தியட்சர் ஸ்ரெனிஸ்லெஸ் ஆகியோரின் கட்டுப்பாட்டில் யாழ்ப்ப. பொலிஸ் நிலைய பொறுப்பு அதிகாரிகாமினி ஹேவாவித் தாரண தலைமையிலான பொலிஸ் குழு முன்னெடுத்ததுள்ள சிறப்பு விசாரணைகளிலேயே மேற்படிவாக்குமூலம் அளிக்கப்பட்டுள்ளது. (மு)

அரசின்....

(முதலாம் பக்கத் தொடர்ச்சி)
முறைப்படுத்தப்படவேண்டும். இதனைச் சர்வதேசம் கண் காணித்து உறுதி செய்யவேண்டும்.

-இவ்வாறு தமிழ்த் தேசியக் கூட்டமைப்பின் தலைவரும், எதிர்க்கட்சித் தலைவருமான இரா. சம்பந்தன், அமெரிக்கப் பிரதிநிதிகள் குழுவினரிடம் தெரிவித்தார்.

இலங்கை வந்துள்ள ஐக்கிய அமெரிக்க காங்கிரஸ் உறுப்பினர்களுக்கும் கூட்டமைப்பின் தலைவர் இரா. சம்பந்தன், நாடாளுமன்ற உறுப்பினரும் தமிழ்த் தேசியக் கூட்டமைப்பின் பேச்சாளருமான எம். ஏ. சமந்திரனுக்கும் இடையிலான சந்திப்பொன்று நேற்றுக் காலை கொழும்பில் இடம்பெற்றது.

இந்தச் சந்திப்பில் அமெரிக்க காங்கிரஸ் உறுப்பினர்களான றொட்னி பிரிஸ்லிங்குசன், ஹென்றி கியூலர் மற்றும் இலங்கைக்கான அமெரிக்கத் தூதுவர் அதுல் கேசாப் மற்றும் தூதரக அதிகாரிகள் பலரும் கலந்து கொண்டனர்.

இந்தச் சந்திப்பின் போது புதிய அரசமைப்பு உருவாக்கம் தொடர்பில் பிரதிநிதிகளுக்குத் தெளிவுபடுத்திய இரா. சம்பந்தன், ஐ.தே.க. மற்றும் ஸ்ரீ.ல.ச.க. என்பவற்றின் உறுப்பினர்கள் நாட்டின் நலனைக் கருத்திற் கொள்ளாது தமது அரசியல் எதிர்காலத்தை முன்வைத்துச் செயற்படுவதன் நிமித்தம் இந்த விடயம் தொடர்பில் தேவையற்ற ஓர் இழுத்தடிப்பு நிலவுவதாகத் தெரிவித்தார்.

அமெரிக்கப் பிரதிநிதிகளிடம் சம்பந்தன் மேலும் கூறியவை வருமாறு:-

தமிழருக்கு மட்டுமன்றி அனைத்து மக்களுக்கும் நன்மையே!

புதிய அரசமைப்பு நாடாளுமன்றில் மூன்றில் இரண்டு பெரும்பான்மையைப் பெறுவதோடு மாத்திரமல்லாமல், அது சர்வசன வாக்கெடுப்பு ஒன்றின் மூலம் மக்களால் அங்கீகரிக்கப்பட வேண்டும். இந்தப் பொன்னான தருணத்தை நாம் தவறவிடக் கூடாது நான் தமிழ் மக்களின் நன்மைக்காக மாத்திரம் இதைக்

தமிழரசுக்...

(முதலாம் பக்கத் தொடர்ச்சி)
கூட்டுவது என நேற்று முன்தினம் தீர்மானிக்கப்பட்ட போதும், தவிர்க்க முடியாத சில காரணங்களால் 26 ஆம் திகதி சனிக்கிழமையே நடைபெறும் எனத் தெரியவந்தது. (இ)

ரவியின்...

(முதலாம் பக்கத் தொடர்ச்சி)
அவர் மேலும் தெரிவித்தவை வருமாறு:-

ஒரு மனிதன் குற்றவாளியாக நிரூபிக்கப்படும் வரையில் அவன் நிரபராதியே.

வெளிவிவகார அமைச்சர் ரவிகருணாநாயக்க குற்றமிழைத்தவர் என எந்தவொரு நீதிமன்றத்தாலும், ஆணைக் குழுவாலும் இன்னும் அறிவிக்கப்படவில்லை. அவர் குற்றமற்றவராகவே கருதப்படுகின்றார் என்ற போதும் அவர் பதவி விலகியுள்ளார். அவரின் துணிச்சலமிக்க செயற்பாட்டுக்குப் பாராட்டுகளைத் தெரிவித்துக் கொள்கின்றேன்.

நாட்டின் நலனையும் நல்லாட்சியையும் கருத்தில் கொண்டு ரவிகருணாநாயக்க தீர்மானம் எடுத்துச் சிறந்ததொரு முன்னுதாரணத்தை வழங்கியுள்ளார்.

முன்னைய ஆட்சிக்காலத்தில் இவ்வாறு எதுவும் நடக்கவில்லை. எதிர்காலத்தில் ஏனையோரும் இதைப் பின்பற்றி நடக்கவேண்டும் என்றார். (இ)

கூறவில்லை, மாறாக இலங்கை வாழ் அனைத்து மக்களின் நன்மைக்காகவும் இதனைத் தெரிவிக்கிறேன்.

மேலும் பிரிவுபடாத ஒன்றிணைந்த ஐக்கிய இலங்கையை அடிப்படையாகக் கொண்டு உருவாகும் புதிய அரசமைப்புத் தொடர்பில் பெரும்பான்மையின அரசியல் தலைவர்கள் பொதுமக்களிடையே பிரசாரம் மேற்கொள்ள வேண்டும். அவர்கள் அவ்வாறு செய்கின்றபோது இந்தக் கருமத்தில் நாங்கள் வெற்றி காண்பது மாத்திரமல்ல, ஒரு பகுதி மக்களிடையே காணப்படும் தேவையற்ற சந்தேகங்களையும் அது நகக்கிவிடும்.

தேசியப் பிரச்சினைக்குத் தீர்வு காணப்படாமையினால் ஏற்கனவே 50 சதவீதத்திற்கும் அதிகமான தமிழ் மக்கள் நாட்டை விட்டு வெளியேறியுள்ள அதே வேளை, நியாயமான தீர்வு ஒன்றை எட்ட முடியாத சந்தர்ப்பத்தில் இன்னும் மக்கள் நாட்டை விட்டு வெளியேறுவார்கள். அந்த நிலைமை நடைபெறக் கூடாது.

இந்த விடயம் தொடர்பில் காணப்படும் ஸ்திரமற்ற தன்மை மேலும் தொடர முடியாது என்பதை, பிரதிநிதிகள் அரசின் உயர் மட்டத்துக்கு எடுத்துச் சொல்ல வேண்டும் எனத் தெரிவித்த இரா. சம்பந்தன், ஒன்றிணைந்து இயன்றளவு அரசியல் கட்சிகளினதும் மக்களினதும் சம்பந்தத்துடன் ஒரு புதிய அரசமைப்பை உருவாக்கி தேசியப் பிரச்சினைக்கு முடிவு காண இவர்கள் முன்வர வேண்டும் எனவும் தெரிவித்தார்.

தமிழர் எதிர்நோக்கும் பிரச்சினைகள்

தமிழ் மக்கள் எதிர்நோக்கும் பிரச்சினைகள் தொடர்பில் கருத்துத் தெரிவித்த இரா. சம்பந்தன் - காணாமற்போனோர் விடயம் தொடர்பில் இனிமேலும் காலதாமதத்தை ஏற்றுக்கொள்ள முடியாது. காணாமற்போனோர் அலுவலக சட்டமூலம் நாடாளுமன்றத்தில்

பக்கம் 03 >>>

பாதாளக்...

(முதலாம் பக்கத் தொடர்ச்சி)
மீண்டும் தலைதூக்க ஆரம்பித்துள்ளது. இதனால், மக்கள் மத்தியில் அச்சமும் பீதியும் ஏற்பட்டுள்ளன. இதைத் தடுப்பதற்கு அரசு நடவடிக்கை எடுத்துள்ளதா? என்று கேட்கப்பட்ட வினாவுக்குப் புதிலளிக்கையிலேயே அமைச்சர் மேற்கண்டவாறு கூறினார்.

பாதாளக்கோஷ்டதலைதூக்கியுள்ளதாகக் கூறப்படுவதை ஏற்க முடியாது. எனினும் பாதாளக் கோஷ்டியின் செயற்பாடு, மோசமான குற்றச்செயல்களைத் தடுப்பதற்கு விசேட பொலிஸ் பிரிவொன்று அமைக்கப்படும். இந்தப் பிரிவே பொலிஸில் உயர்மட்டப் பிரிவாக இருக்கும். இது குறித்துப் பொலிஸ்மா அதிபரிடம் விவரங்கள் வழங்கப்பட்டுள்ளன. பொலிஸ் ஆணைக்குழு அனுமதி வழங்கிய பின்னர் புதிய பிரிவு அமைக்கப்படும் என்றார் அமைச்சர் சாகல ரட்நாயக்க.

சம்பந்தனை....

(முதலாம் பக்கத் தொடர்ச்சி)
பிரதமர் ரணில் விக்கிரமசிங்க, எதிர்க்கட்சித் தலைவர் இரா. சம்பந்தன் ஆகியோர் தங்களின் கருத்துக்களைத் தெரிவித்தனர். எதிர்க்கட்சித் தலைவர் பேசி முடித்த பின்னர் “இப்படியொரு எதிர்க்கட்சித் தலைவரை கண்டதில்லை; ‘வெட்கம், வெட்கம்’ என்று மஹிந்த அணியினர் கூச்சலிட்டனர்.

அதைத் தொடர்ந்து, மஹிந்த அணிக்கும், ஆளுங்கட்சி எம்.பிக்களுக்கும் இடையே கடும் சொற்போர் மூண்டது. (இ)

ரவி...

(முதலாம் பக்கம் பார்க்க)
அமைச்சர் ரவிகருணாநாயக்க தமது அமைச்சுப் பதவியை ராஜினாமாச் செய்வதாக நேற்று நாடாளுமன்றில் அறிவித்தமை தொடர்பாகக் கருத்து வெளியிடக்கையிலேயே பிரதமர் மேற்கண்டவாறு கூறினார்.

இந்த விடயம் தொடர்பாக அவர் மேலும் கூறுகையில் -

அமைச்சர் ரவிகருணாநாயக்க ஐக்கிய தேசியக் கட்சியின் உப தலைவர். அவர் தான் பதவி விலகும் முடிவை முதலில் எனக்குத் தெரியப்படுத்தினார். ஆனால், ஜனாதிபதி மைத்திரிபால சிறிசேனவைச் சந்தித்து அவரது ஆலோசனையின்படி செயற்படுமாறு நான் கூறினேன்.

அதன்படி அவர் ஜனாதிபதியைச் சந்தித்து கலந்துரையாடிய பின்னர் பதவி விலகும் கடிதத்தைக் கையளித்தார்.

அரசியல்வாதிகள் மீது பொதுவாகக் குற்றம் சுமத்தப்படும் போது அக்குற்றங்கள் நிரூபிக்கப்பட்ட பின்னர்தான் அவர்கள் பதவி விலகுவார்கள். மேலும் சிலர் உயர் நீதிமன்றம் சென்று தடை உத்தரவைப் பெற முயற்சிப்பார்கள்.

புதிய சம்பிரதாயம்

ஆனால், ரவிகருணாநாயக்க அவ்வாறு செயற்படவில்லை. குற்றம் நிரூபிக்கப்படுவதற்கு முன்னரே அவர் பதவி விலகியதன் மூலம் புதிய சம்பிரதாயம் ஒன்றை ஏற்படுத்தியிருக்கின்றார். இதன் மூலம் எந்தவொரு விசாரணைகளிலும் நல்லாட்சி அரசு தலையிடுவதில்லை என்ற செய்தி வெளிப்படுத்தப்பட்டுள்ளது.

கடந்த ஆட்சிக் காலத்தில் எந்தவோர் அமைச்சர்களும் விசாரணை ஆணைக்குழுவுக்குச் சென்றது கூட இல்லை. ஆனால், எமது கட்சியின் உப தலைவர் தான் விசாரணை ஆணைக்குழுவுக்குச் சென்று சாட்சியமளித்த பின்னர் தனது அமைச்சுப் பதவியில் இருந்து ராஜினாமா செய்ததுடன் பின்வரிசை ஆசனத்தில் அமர்ந்து முன்னுதாரணமாகச் செயற்பட்டுள்ளார். - என்று கூறினார். (மு)

பின்வரிசையில்...

(முலாம் பக்கத் தொடர்ச்சி)
அமர்ந்து கொண்ட ரவிக்கு ஆளும் கட்சி அமைச்சர் களும் எம்.பிக்களும் தமது ஆதரவைத் தெரிவித்தனர்.

இராணுவத்....

(முதலாம் பக்கத் தொடர்ச்சி)
மரியாதை நிமித்தம் உத்தியோகபூர்வமாக இச்சந்திப்பு இடம்பெற்றதாகக் கூறப்படுகின்றது.

முதலில், இராஜகிரியவில் அமைந்துள்ள பிரதேச அபிவிருத்தி அமைச்சில், பீல்ட்மார்ஷல் சரத் பொன்சேகாவை இராணுவத் தளபதி சந்தித்தார். இதன்போது இராணுவத் தளபதிக்கு பீல்ட்மார்ஷல் தமது வாழ்த்துக்களைத் தெரிவித்தார். சந்திப்பின் இறுதியில் சரத் பொன்சேகாவினால் இராணுவத் தளபதிக்கு நினைவுப் பரிசு ஒன்றும் வழங்கப்பட்டது.

பின்னர், இராணுவத் தளபதி, பாதுகாப்பு பதவி நிலை பிரதானியை அவரது காரியாலயத்திற்குச் சென்று உத்தியோகபூர்வமாக சந்தித்தார். இந்தச் சந்திப்பின்போது இராணுவத்திற்குரிய முக்கியமான விடயங்கள் தொடர்பாக கலந்துரையாடப்பட்டன எனத் தெரியவருகின்றது.

இதன்போது ஜெனரல் கிரிஷாந்தடி சில்வாவினால் இராணுவத் தளபதிக்கு வாழ்த்துக்கள் தெரிவிக்கப்பட்டதுடன், இருவருக்கும் இடையில் நினைவு பரிசுகளும் பரிமாறப்பட்டன.

முறி மோசடியாளர்களைத் தண்டிக்க சிறப்பு நீதிமன்றம் அவசியம் தேவை



கொழும்பு, ஓக.11 பொதுமக்களின் பணத்தைக் கோடிக்கணக்கில் சூறையாடியிருக்கும் பிணை முறி மோசடியாளர்களை விசாரித்து உரிய தண்டனைகள் வழங்க சிறப்பு நீதிமன்றம் ஒன்றை அரசு உடனடியாக அமைக்க வேண்டும் என்று மக்கள் விடுதலை

சிங்கள ஊடகம் ஒன்றுக்கு விஜித ஹேரத் கருத்து

முன்னணி(ஜே.வி.பி)கோரிக்கை விடுத்துள்ளது.

இதுதொடர்பில் அந்தக் கட்சியின் பிரசாரச் செயலாளரும் நாடாளுமன்ற உறுப்பினருமான விஜிதஹேரத் சிங்கள ஊடகம் ஒன்றுக்குக் கருத்துத் தெரிவிக்கும்போதே இவ்வாறு கூறியுள்ளார்.

இதுதொடர்பில் அவர் மேலும் தெரிவித்தவை வருமாறு:-

இதற்கு முன் 'அவன்கார்ட்' விவகாரத்தில் சிக்கிய அமைச்சர் திலக் மாரப்பன தனது பதவியிலிருந்து விலகிக் கொண்டார்.

அவரைப் போலவே பிணை முறி மோசடியில் தனது தில்லு முல்லுகள் தெட்டத் தெளிவாக வெளியாகியுள்ள நிலையில், ரவி கருணாநாயக்க பதவியி

லிருந்து விலகி தனது கைகளைக் கழுவிக்கொண்டு தப்பித்துக் கொள்ள இடமளிக்காமல் அவருக்கு சட்டத்தின் உச்சபட்ச தண்டனை வழங்கப்பட வேண்டும்.

ரவி கருணாநாயக்கவுக்கு எதிரான குற்றச்சாட்டுகள் பற்றிய விசாரணை நடத்துவதற்கு இரண்டு வருடகாலம் சென்றுள்ளது. இதற்கிடையில் பல்வேறு அமைச்சரவை மாற்றங்களும் இடம்பெற்றுள்ளன.

குற்றம் சுமத்தப்பட்டுள்ள ஒருவரை அது பற்றி விசாரணைகள் முடியும்வரை பதவியிலிருந்து விலக்கியிருக்க வேண்டும் அல்லது இடைநிறுத்தம் செய்திருக்க வேண்டும்.

அவ்வாறு செய்யாமல் நிதி அமைச்சராக இருந்த வரை

வெளிவிவகார அமைச்சராக அரசு கண்துடைப்பு நாடகங்களை அரங்கேற்றி வந்துள்ளது.

ஜனாதிபதி ஆணைக்குழு வின் முன்னிலையில் ரவியினதும் அவரது தோழர் அலோசியஸினதும் மோசடிகள் சந்தேகத்துக்கு இடமில்லாமல் நிரூபிக்கப்பட்டுள்ள போதிலும் அரசு அவர்கள் மீது நடவடிக்கை எடுக்காமல் சமாதானங்களைக் கூறிவருகின்றது.

இத்தகைய பெரிய மோசடிகளைச் செய்து அப்பாவி மக்களின் கோடிக்கணக்கான ரூபா பணத்தை விழுங்கி ஏப்பமிட்டுள்ள குற்றவாளிகள் எதுவுமே நடக்காதமை போல இன்னும் சுதந்திரமாக நடமாடிக் கொண்டிருக்கிறார்கள்.-என்றார். (எ)

சைவப்புலவர் சங்க செயற்குழுக் கூட்டம்

யாழ்ப்பாணம், ஓக.11 அகில இலங்கை சைவப்புலவர் சங்கத்தின் செயற்குழுக் கூட்டம் நாளையதினம் ஞாயிற்றுக்கிழமை காலை 9.30 மணிக்கு வண்ணை நாவலர் மகா வித்தியாலயத்தில் இடம்பெறவுள்ளது. அகில இலங்கை சைவப்புலவர் சங்கத்தலைவர் மு.திருஞானசம்பந்தபிள்ளை தலைமையில் இடம்பெறவுள்ள இந்தக் கூட்டத்தில் 2017 ஆம் ஆண்டுக்கான பட்டமளிப்பு விழா நடத்துதல் மற்றும் சைவப்புலவர், இளஞ்சைவப்புலவர் தேர்வு பற்றிய விடயங்கள் தொடர்பாக கலந்துரையாடப்படவுள்ளன. எனவே அனைத்து செயற்குழு உறுப்பினர்களையும் கலந்து கொள்ளுமாறு அகில இலங்கை சைவப்புலவர் சங்கச் செயலாளர் எஸ்.ரி.குமரன் அறிவித்துள்ளார்.

வன விலங்குகளுக்கு நீர் விநியோகம்; அமைச்சரவை அனுமதி

வறட்சியை அடுத்து பாதுகாக்கப்பட்ட வனப்பிரதேசங்களில் தீவைப்புச் சம்பவங்களை தவிர்ப்பதற்கும், வனப்பிரதேசங்களில் விலங்குகளை பாதுகாப்பதற்கும் அரசு தீர்மானித்துள்ளது.

நாட்டில் தற்போது நிலவும் கடும் வறட்சியின் காரணமாக உணவு மற்றும் நீர்த்தட்டுப்பாடுகளால் வன விலங்குகள் பெரிதும் பாதிக்கப்பட்டுள்ளன.

இதேவேளை, பாதுகாக்கப்பட்டுள்ள வனப்பிரதேசத்தில் இடம்பெற்றுள்ள தீவைப்புச் சம்பவங்களால் இந்த வன விலங்குகள் இல்லாமல் போகும் அச்சுறுத்தலும் ஏற்பட்டுள்ளது.

இதனைக் கருத்தில் கொண்டு பாதுகாக்கப்பட்ட வனப்பிரதேசங்களைத் தீயிலிருந்து பாதுகாப்பதற்கும், வன விலங்குகளுக்கு நீரை விநியோகிப்பதற்காக 10 டிராக்டர் நீர்த்தாங்கிகளை வனப்பாதுகாப்பு திணைக்களத்துக்கு வழங்குவதற்கு தீர்மானிக்கப்பட்டுள்ளது.

இது தொடர்பாக நிலைபேறான அபிவிருத்தி மற்றும் வன விலங்குகள் அமைச்சர் காமினி ஜயவிக் கிரம பெரேரா சமர்ப்பித்த ஆவணத்துக்கு அமைச்சரவை அங்கீகாரம் வழங்கியுள்ளது.

நந்திக் கடலை ஆழப்படுத்தினால் 15 ஆயிரம் பேர் நன்மையடைவர்

டக்ளஸ் எம்.பி.நாடாளுமன்றில் தெரிவிப்பு

கொழும்பு, ஓக.11 நந்திக் கடல் நீரேரி புனரமைக்கப்பட்டால் 15 ஆயிரம் பேர் நன்மையடைவார்கள் என்று நாடாளுமன்ற உறுப்பினர் டக்ளஸ் தேவானந்தா நாடாளுமன்றத்தில் நேற்று முன்தினம் தெரிவித்துள்ளார்.

வறுமை நிலைப்பட்டியலில் இருந்துவரும் 14 மாவட்டங்களில் இரண்டாம் நிலையில் முல்லைத்தீவு மாவட்டம் இருப்பதாகத் தெரியவருகின்றது. முல்லைத்தீவு மாவட்டத்தில் காணப்படுகின்ற வளங்களை ஒழுங்குற அபிவிருத்தி செய்தால் அம் மாவட்டத்தை வறுமை நிலையிலிருந்து மீட்க முடியும் என்பதை அவதானத்துக்குக் கொண்டு வருகின்ற நிலையில், அதில் ஓர் அபிவிருத்தி நடவடிக்கையாக நந்திக் கடல் நீரேரி

புனரமைப்புத் திட்டம் அடங்கியுள்ளது என்று அவர் மேலும் குறிப்பிட்டார்.

இது தொடர்பில் அவர் மேலும் தெரிவித்தவை வருமாறு:-

3 ஆயிரத்து 120 ஹெக்டரெயர் பரப்பளவைக் கொண்ட பெரிய நீரேரியாக விளங்கும் நந்திக்கடல், ஒடுங்கிய 2 கிலோமீற்றர் நீளமான கால்வாய் வழியாக வட்டுவாகல் பகுதியில் கடலுடன் கலக்கிறது.

இதனை அண்டியுள்ள சூழலானது புவிசார் உயிரினவியல் முக்கியத்துவம் கொண்டதாக அமையப் பெற்றுள்ளதுடன், அயல் பகுதிகளில் வாழும் மக்களுக்கு புவிசார் உயிரினவியல் சேவைகளையும் வழங்குகின்றது. அதேசமயம் இந்தக் கடல் நண்டு, இறால் மற்றும் சில மீன் வகைகளைக் கொண்



டுள்ளதாகவும் அமைந்துள்ளது.

இந்த நந்திக் கடல் நீரேரியில் தற்போது, பெரியளவில் கழிவுப் பொருள்கள் புதைந்து, படிந்து கிடப்பதாலும், மழை காலத்தில் மேலும் வண்டல் மண் சேர்ந்தும் இதனது ஆழம் குறைந்துள்ளதுடன், கடலினுள் ஏரியின் நீர் கலக்கும் இடத்திலுள்ள பாலத் தடியில் படிவுகள் அதிகம் படிந்து நீரோட்டத்தைத் தடுத்தும் வருகின்றன.-என்றார். (எ)

பம்பைமடுவில் நடைபெற்ற யாழ்.பல்கலைக்கழக வவுனியா வளாக சர்வதேச ஆய்வு மாநாடு

யாழ். பல்கலைக்கழகத்தின் வவுனியா வளாகத்தின் சர்வதேச ஆய்வு மாநாடு பம்பைமடுவில் உள்ள வியாபார கற்கைகள் பீடத்தில் நேற்று முன்தினம் வவுனியா வளாக முதல்வர் கலாநிதி த.மங்களேஸ்வரன் தலைமையில், சிரேஷ்ட விரிவுரையாளர் கலாநிதி க.கோப்பெரும் தேவியின் ஏற்பாட்டில் இடம்பெற்றது.

அபிவிருத்திக்கான பெறுமதி உருவாக்கம் தொடர்பான 50 ஆய்வுக் கட்டுரைகள் பல்வேறு பல்கலைக் கழகங்களைச் சேர்ந்த ஆய்வாளர்களால் மாநாட்டில் வாசிக்கப்



பட்டது யாழ். பல்கலைக்கழக துணைவேந்தர் ஆர்.விக்னேஸ்வரன் பிரதம விருந்தினராகக் கலந்து கொண்ட இந்த நிகழ்வில் இந்திய முகாமைத்துவ விஞ்ஞானம் மகேந்திரா பொறியியல் கல்லூரி தலைமை விரிவு

ரையாளர் மருத்துவர் எஸ். அசோக்குமார், உதவி விரிவுரையாளர் மேலதிக மின் பொறியியலாளருமான கொம்பற் மற்றும் பாகிஸ்தான் மருத்துவர் கமீட் ஒமர் மற்றும் பலர் கலந்து கொண்டனர்.

ஆலய உற்சவங்கள்

தெல்லிப்பழை, ஓக.11 தெல்லிப்பழை, பன்னாலை கற்பக விநாயகர் தேவஸ்தான மஹோற்சவம் நேற்று வியாழக்கிழமை மு.ப10.30 மணிக்கு கொடியேற்றத்துடன் ஆரம்பமானது. பன்னிரண்டு தினங்கள் நடைபெறும் மஹோற்சவத்தில் எதிர்வரும் 20 ஆம் திகதி ஞாயிற்றுக் கிழமை காலை 9 மணிக்குத் தேர்த்திருவிழாவும், மறுநாள் திங்கட்கிழமை முற்பகல் 10 மணிக்குத் தீர்த்தத் திருவிழாவும் இடம்பெறும்.

சுழிபுரம், ஓக.11 சுழிபுரம் மேற்கு ஸ்ரீஹரிகர புத்திர ஐயனார் தேவஸ்தான மஹோற்சவம் எதிர்வரும் 20 ஆம் திகதி ஞாயிற்றுக்கிழமை முற்பகல் 10.30 மணிக்கு கொடியேற்றத்துடன் ஆரம்பமாகும்.

பத்துத்தினங்கள் இடம்பெறும் உற்சவத்தில் எதிர்வரும் 28 ஆம் திகதி திங்கட்கிழமை முற்பகல் 10 மணிக்குத் தேர்த்திருவிழாவும் மறுநாள் செவ்வாய்க்கிழமை முற்பகல் 10 மணிக்குத் தீர்த்தத் திருவிழாவும் இடம்பெறும்.

வேலணை கிழக்கு தவிடு திண்ணிப்பிள்ளையார் கோவில் அலங்கார உற்சவம் எதிர்வரும் 19 ஆம் திகதி சனிக்கிழமை இடம்பெறும்.

இந்த உற்சவம் பத்துத்தினங்கள் நடைபெறும். இதில் எதிர்வரும் 28 ஆம் திகதி திங்கட்கிழமை காலை சங்காபிஷேகம் நடைபெறும். (ச)

வடக்கு பொதுச்சேவை ஆணைக்குழு உறுப்பினர்களுக்கு நியமனக் கடிதம்

நேற்று வழங்கினார் ஆளுநர் குரே



யாழ்ப்பாணம், ஓக. 11
வடமாகாண பொதுச்சேவை ஆணைக் குழுவின் புதிய உறுப்பினர்களுக்கான நியமனக் கடிதங்களை வடமாகாண ஆளுநர் நேற்றின்று குரே நேற்றுக்காலை ஆளுநர் செயலகத்தில் வைத்து வழங்கினார்.

வடமாகாண ஆளுநரால் பொதுச் சேவை ஆணைக்குழு உறுப்பினர்களைத் தெரிவு செய்வதற்கான விண்ணப்பங்கள் கோரப்பட்டு பின்னர் நடைபெற்ற நேர்முகத் தேர்வில் தோற்றிய 15 பேரில் 5 பேர் நிர்வாக உறுப்பினர் களாக ஆணைக்குழுவ்க்குத் தெரிவு செய்யப்பட்டுள்ளனர்.

ஓய்வு பெற்ற யாழ். மாவட்ட அரச அதிபர் செல்லையா பத்மநாதன், வட மத்திய மாகாணத்தின் ஓய்வு நிலைக் கல்விப் பணிப்பாளர் எஸ்.எம். கலகொட, அரசு வர்த்தகக் கூட்டுத்தாபனத்தின் ஓய்வுபெற்ற பணிப்பாளர் சம்சுதின் லீலாவதீன், ஓய்வு பெற்ற வடமாகாண பிரதம உள்ளகக் கணக்காய்வாளர் நாகமணி இராசநாயகம், ஓய்வுபெற்ற உள்ளூராட்சி உதவி ஆணையாளர் கதிரவேலு இராசையா ஆகியோரே பொதுச்சேவை ஆணைக்குழு உறுப்பினர்களாக நியமிக்கப்பட்டுள்ளனர்.

ஆளுநர் செயலகத்தில் நடைபெற்ற இந்த நிகழ்வில் ஆளுநரின் செயலாளர் எல்.இளங்கோவன், ஆளுநரின் இணைப்புச் செயலர் எச்.சுமண்பால, வட மாகாண

பொதுச் சேவைகள் ஆணைக் குழுவின் செயலாளர் மோகன் ராஸ், வடமாகாண நிர்வாகச் செயலாளர் உள்ளிட்ட பலர் கலந்து கொண்டனர்.

நியமனக் கடிதங்களைப் பெற்றுக் கொண்டவர்களுக்கு வாழ்த்துத் தெரிவித்த ஆளுநர்,
'வடமாகாணத்தில் உள்ள அரச அலுவலகங்களில் நிலவுகின்ற வெற்றிடங்களை நிரப்புவதிலும், அரச அதிகாரிகளுக்கான பதவி உயர்வுகளை முறைப்படி வழங்குவதிலும், அரச உத்தியோகத்தர்களின் இடமாற்றங்கள் தொடர்பிலும் மிகக்கூடிய அக்கறை செலுத்திப் பணியாற்ற வேண்டும்.

அனைத்து விடயங்களிலும் பொதுச் சேவைகள் ஆணைக் குழு காலம் தாழ்த்தாது செயற்படும் போதுதான் அதிகாரிகள் திறம்படச் செயலாற்ற முடியும்' என்று தெரிவித்தார். (இ-ஏ)

செஞ்சோலை சிறுவர் இல்லத்தினர் நேற்று வடக்கு மாகாண சபையில்!

முதலமைச்சர், அனந்தியுடன் கலந்துரையாடினர்

வடக்கு மாகாண முதலமைச்சர், அமைச்சர் மற்றும் உறுப்பினர்கள் ஆகியோரை செஞ்சோலை சிறுவர்கள் வடக்கு மாகாண சபையில் நேற்றுச் சந்தித்து கலந்துரையாடினர்.

வடக்கு மாகாண சபையின் நேற்றைய அமர்வை மாணவர்கள் பார்வையிடுவதற்கு மாகாண சபையால் சந்தர்ப்பம் வழங்கப்பட்டது. இதன் பின்னர் வடக்கு மாகாண முதலமைச்சர் சி.வீ.விக்னேஸ்வரன், மகளிர் விவகார அமைச்சர் திருமதி அனந்தி சசிதரன் ஆகியோர் சந்தித்து கலந்துரையாடி இருந்தனர். இந்த சந்திப்பின்போது சிறுவர் இல்லத்துக்கு தளபாடங்கள், மற்றும் குடிதண்ணீர் வடிகட்டும் இயந்திரம், படிப்பகம், மற்றும் தளபாடங்கள் என பல தேவைகள் உள்ளன எனவும் சிறுவர் இல்ல மாணவர்கள் முதலமைச்சரிடம் கோரிக்கைகள் முன்வைத்துள்ளனர்.

இது தொடர்பில் தமக்கு கடிதம் ஒன்றை அனுப்பி வைக்குமாறும், அந்த கடிதத்தின் பிரகாரம் உதவிகள் வழங்குவதற்கு நடவடிக்கை எடுக்கப்படும் எனவும் முதலமைச்சர் அவர்களிடம் தெரிவித்தார்.



யர்களை இழந்த மாணவிகள் இங்கு படித்து முடிந்ததும் வேலைவாய்ப்பு இல்லாமல் இருக்கின்றனர். எனவே இந்த விடயம் தொடர்பில் வடக்கு மாகாண சபை கவனத்தில் எடுத்து செயற்பட வேண்டும் என்றும் செஞ்சோலை சிறுவர் இல்லத்தினர் வடக்கு மாகாண முதலமைச்சரிடம் கோரியுள்ளனர். வேலைவாய்ப்பு தொடர்பில் புலம்பெயர்தமிழர்களும் கவனத்தில் கொள்ள வேண்டும் என அவர்களால் கோரிக்கை முன்வைக்கப்பட்டுள்ளது.

மயானங்களைச் சுற்றி 200 மீற்றருக்குள் குடியிருப்புகள்; உள்ளூராட்சி அமைச்சு நடவடிக்கை எடுக்க வேண்டும்

வட மாகாணத்தில் மயானங்களைச் சுற்றி 200 மீற்றர் சுற்றுவட்டத்திற்குள் குடியிருப்புகள் அமைக்கப்படுவது தொடர்பில் மாகாண உள்ளூராட்சி அமைச்சு நடவடிக்கைகளை மேற்கொள்ள வேண்டும் என மாகாண சபையில் கோரிக்கை

வட மாகாண சபையில் கோரிக்கை

விடுக்கப்பட்டுள்ளது. வட மாகாண சபையின் 101ஆவது அமர்வு நேற்று ஆரம்பமானது. இதன்போது நீர்வேலி பகுதியில் மயான மொன்றை அண்மித்துள்ள

குடியிருப்பாளர்கள், மாகாண பொதுமக்கள் முறைப்பாட்டு குழுவக்கு அனுப்பியுள்ள முறைப்பாடு தொடர்பாக அவைத்தலைவர் சி.வீ.கே. சிவஞானம் கூறுகையிலேயே மேற்கண்டவாறு கோரிக்கை விடுத்துள்ளார். இது தொடர்பாக மேலும் அவர் கூறியவை வருமாறு:- நீர்வேலி மயான பிரச்சினையில் நாம் தலையிட விரும்பவில்லை. ஆனால் மயானங்களைச் சுற்றி 200 மீற்றர் சுற்றுவட்டத்திற்குள் இனிவரும் காலங்களில் குடியிருப்புகளை உருவாக்குவது தொடர்பில் வட மாகாண உள்ளூராட்சி அமைச்சு நடவடிக்கை எடுக்க வேண்டும். - என்றார். (இ)

தேவை

- ★ பக்க வடிவமைப்பாளர் (Page Maker) (InDesign, Photoshop தெரிந்தவர்கள்)
- ★ தட்டச்சாளர் (Typesetter)

அனுபவம் உள்ளவர்கள் தங்கள் சுயவிவரக் கோவையை கீழ்க்கண்ட முகவரிக்கு தபால் மூலம் அல்லது Email மூலம் அனுப்பி வைக்கவும்.

காலைக்கதிர்
30, கல்லூரி வீதி, யாழ்ப்பாணம்.
தெ.பே: 021 222 3000
Email: kalaikkathirnews@gmail.com

யாழ். மண்ணில் முதன் முறையாக சினிமா பாடல்களுடன்

பிரபல தென்னிந்தியப் பாடகர் கலைமாமணி **உன்னிக்ருஷ்ணன்** உத்ரா உன்னிக்ருஷ்ணன் இணைந்து வாழங்கும்

இனிமை பாடிவரும்...

மாபெரும் இசை நிகழ்ச்சி **நாளை மாலை 6.00 மணிக்கு**

நிகழ்ச்சி ஒருங்கிணைப்பு: **K.T. பிரசாத்**

யாழ். ஸ்ரீரான்லி வீதி விங்கம் கல்யாணி முனியாக உள்ள மைதானம் (வெலிநீர் தியேட்டர்)

மக்கெட் பெற்றுக் கொள்வதற்கு....

பூபாலசிங்கம் புத்தகசாலை மற்றும் **நெல்விழித் த போன் சொப் (The Phone Shop)**

T.P: 021 222 6693 மற்றும் T.P: 077 285 0285

Event Management C.A.C Tel: 077 550 4910

மக்கெட்டுக்கள்: 300/= 500/= 1000/=